

(۵۸) سُورَةُ الْمُجَادَلَةِ

یہ سورت مدنیہ ہے اور اس کی بائیس آیتیں اور تین رکوع ہیں
حضرت ابن عباس رضی اللہ تعالیٰ عنہما فرماتے ہیں:۔ نزلت
سورة المجادلة بالمدينة۔ (ابن الفرّیس، نحاس، ابوالشیخ، بیہقی)
سورت مجادلہ مدینہ (منورہ) میں نازل ہوئی ہے حضرت ابن زبیر
رضی اللہ تعالیٰ عنہما سے بھی اسکا طرح مروی ہے (ابن مردویہ)۔

بعض کے نزدیک آیتہ ما یکون من لجوی ثلاثہ مکیہ ہے او
عطاء فرماتے ہیں کہ ابتدائی دس آیات مدنیہ اور باقی مکیہ ہیں گویا ان
حضرات کے نزدیک اس سورت کریمہ کو اکثریت کی بنا پر یا ابتدائی آیات کے
اعتبار سے مدنیہ کہا گیا ہے۔

ما قبل سے ربط و مناسبت | سورہ حدید کے ساتھ سورہ مجادلہ کے
ربط اور مناسبت کے باب میں مفسرین کرام نے وجوہ ذیل بتلائے ہیں:۔
۱۔ سورہ حدید کا اختتام آیات فضل پر ہوا تھا اور اس سورت کا

آغاز، ایک انصاریہ کی درخواست کو قبول کر لینے سے ہو رہا ہے۔ یہ بھی محض فضل الہی ہے۔ بعض بزرگوں نے فرمایا ہے کہ اس کی ابتدائی آیت قد سمع اللہ کی تلاوت سخت بیمار یا کسی ہم کے سر ہونے کے لئے مفید ہے سخت بیماری میں قحطی نے بھی اس کو دم کرنا مفید پایا۔

۲۔ سورۃ حدید کا آغاز اللہ سبحانہ کے اسمائے حسنی ظاہر و باطن سے ہوا تھا۔ نیز اُس میں زمین و آسمان کے ظاہر و باطن یعنی باہر اور اندر کا علم اللہ سبحانہ کو حاصل ہونے کا بیان تھا اس سورت کا آغاز، صفات سمع و بصر سے ہو رہا ہے کہ حق سبحانہ تعالیٰ کی صفت ہر چیز کو دیکھنا اور ہر ایک کی سنا بھی ہے۔ جس سے علم کی تائید ہوتی ہے۔

۳۔ فقیر عرض کرتا ہے کہ سورۃ مابقی میں حدید (لوہے، اسلحہ، ہتھیار) کا بیان تھا۔ اس سورۃ کریمہ میں اُن لوگوں کی مذمت بیان ہوئی ہے جو خدا و رسول کے خلاف میں ہتھیار اٹھاتے اور حدید کا استعمال کرتے ہیں۔ لہذا قال تعالیٰ ان الذین یجادون اللہ ورسولہ یوادون من حاد اللہ ورسولہ۔

سورۃ ہذا کا شرف | سورۃ مجادلہ کو یہ شرف حاصل ہے کہ اس کی کوئی آیت

اسم جلالہ اللہ سے خالی نہیں بلکہ بعض آیات میں دو تین بلکہ چار چار دفعہ
وارد ہوا ہے چنانچہ سورت ہذا میں کل (۲۲) بائیس آیات ہیں جن میں
اسم جلالہ اللہ (۳۵) بیس دفعہ آیا ہے اور ظاہر ہے کہ ذکر کی فضیلت
مذکور سے ہے۔

بِسْمِ اللَّهِ الرَّحْمَنِ الرَّحِيمِ

شروع اللہ کے نام سے جو بے حد مہربان نہایت رحم والا ہے۔

قَدْ سَمِعَ اللَّهُ قَوْلَ الَّتِي اجْتَادَ لَكَ فِي زَوْجِهَا وَتَشْتَكِي

إِلَى اللَّهِ ۖ وَاللَّهُ يَسْمَعُ تَحَاوُرَ كَمَا إِنَّ اللَّهَ سَمِيعٌ

بَصِيرٌ ۚ الَّذِينَ يُظَاهِرُونَ مِنْكُم مِّنْ نِّسَاءِهِمْ مَا هُنَّ

أُمَّهَاتُهُمْ إِنْ أُمَّهُتُهُمْ إِلَّا إِلَىٰ وَلَدِهِمْ وَإِنَّهُمْ

لَيَقُولُونَ مُنْكَرًا مِّنَ الْقَوْلِ وَزُورًا وَإِنَّ اللَّهَ لَعَفُوٌّ

غَفُورٌ ۚ وَالَّذِينَ يُظَاهِرُونَ مِنْ نِّسَاءِهِمْ ثُمَّ يَعُودُونَ

لِمَا قَالُوا فَتَحْرِيرُ رَقَبَةٍ مِّنْ قَبْلِ أَنْ يَتَمَّ أَذْلُكُمْ

تَوْعَطُونَ بِهِ ۗ وَاللَّهُ بِمَا تَعْمَلُونَ خَبِيرٌ ۚ فَمَنْ لَّمْ يَجِدْ

فَصِيَامَ شَهْرَيْنِ مُتَتَابِعَيْنِ مِنْ قَبْلِ أَنْ يَتَمَّ أَشْأَفَ مَنْ لَّمْ

(آیت ۱ تا ۵۸)

يَسْتَطِيعُ فَاِطْعَامُ سِتِّينَ مِسْكِيْنًا ذٰلِكَ لِتُؤْمِنُوْا بِاللّٰهِ وَ
رَسُوْلِهِ وَاِنَّكَ لَفِيْ عِلْمِ اللّٰهِ وَلِلْكَافِرِيْنَ عَذَابٌ اَلِيْمٌ
سُن لی اللہ نے بات اُس عورت کی جو حجت کرتی تھی آپ سے اپنے
خاوند کے حق میں اور فریاد کرتی تھی اللہ کے آگے اور اللہ سنتا مٹھا
سوال جواب تم دونوں کا بے شک اللہ سنتا ہے دیکھتا ہے جو لوگ
ماں جیسی کہہ بیٹھیں تم میں سے اپنی عورتوں کو وہ نہیں ہو جاتیں اُن کی
مائیں اُن کی مائیں وہی ہیں جنہوں نے اُن کو جنم اور وہ بولتے ہیں ایک ناپسند
بات اور جھوٹی اور اللہ معاف کرنے والا بخشنے والا ہے۔ اور جو
لوگ ماں جیسی کہہ بیٹھیں اپنی عورتوں کو پھر کرنا چاہیں وہی کام جس کیلئے
کہا تھا تو آزاد کرنا چاہئے ایک بردہ (غلام) پہلے اس سے کہہ رہیں
یا تمہ لگائیں اس سے تم کو نصیحت ہوگی اور اللہ خبر رکھتا ہے جو کچھ
تم کرتے ہو۔ پھر جو کوئی نہ پائے تو روزے ہیں دو مہینے کے لگاتار
پہلے اس سے کہہ آپس میں چھوئیں پھر جو کوئی یہ (بھی) نہ کر سکے تو
کھانا دینا ہے ساٹھ محتاجوں کو یہ حکم اس واسطے کہ تابعدار ہو جاؤ
اللہ کے اور اُس کے رسول کے اور یہ حدیں باندھی ہوئی ہیں اللہ کی

اور منکروں کے واسطے عذاب ہے دردناک “

شان نزول | حضور اکرم صلی اللہ علیہ وآلہ وسلم سے حجت کرنے والی

کی نسبت تمام رواۃ متفق ہیں کہ وہ ایک انصاریہ خاتون تھیں البتہ

اون کے نام ولدیت اور اون کے شوہر کے نام میں اختلاف ہے

اکثر رواۃ یہی فرماتے ہیں کہ ان خاتون کا نام خولہ بنت ثعلبہ اور

ان کے شوہر کا نام اوس بن صامت تھا جو صحابی مشہور عبادہ بن

صامت کے بھائی تھے۔ رضی اللہ تعالیٰ عنہم۔

قصہ یہ ہوا کہ اوس بن صامت سن رسیدہ ہونے کے باعث

تند مزاج ہو گئے تھے۔ ایک دن اپنی بی بی خولہ سے کچھ فرمائش کی

اونھوں نے نہ مانی اس پر بگڑ کر کہہ بیٹھے : انت علیٰ کظہر

تو مجھ پر ایسی ہے جیسی میری ماں کی پیٹھ جاہلیت کا دستور تھا کہ اگر

شوہر اپنی زوجہ سے ایسا کلمہ کہتا تو یہ عورت ہمیشہ کے لئے اس پر حرام

ہو جاتی۔ مگر عہد اسلامی کا یہ پہلا واقعہ تھا۔ بڑے میان نے کہنے کو تو

یہ کلمہ طیش میں آکر کہہ دیا پھر پچھنے لگے۔ اور بی بی کو بلایا مگر بی بی نے

انکار کر دیا کہ اب خدا اور رسول کے حکم کے بغیر کچھ نہیں ہو سکتا۔

چنانچہ فوراً خدمت مبارک میں حاضر ہو کر عرض پرداز ہوئیں : —

یا رسول اللہ! انا و سأتزوجنی وانا شابۃ مرغوب فی

فلما خلا سنی و نثرت بطنی جعلنی علیہ کامہ و ترکنی الی غیر

احد فان کنت تجد لی رخصۃ یا رسول اللہ تنعشنی بها

وایاہ فخذثنی بها۔ یا رسول اللہ! جس زمانہ میں اوس نے میرے

ساتھ بیاہ کیا تھا میں جوان تھی ہر کوئی میرا خواہش مند تھا۔ اب جبکہ

میری عمر ڈھل گئی اور قابل اولاد نہ رہی تو مجھے خود پرانی ماں کی مانند

قرار دیا اور ایسی حالت میں چھوڑ دیا ہے کہ میں کہیں کی نہ رہی —

یا رسول اللہ! آپ کوئی صورت ملاپ کی پاتے ہیں تو ارشاد فرمائیں میری

اور اون کی نئی زندگی ہوگی؟ اس پر حضور انور نے فرمایا : —

واللہ ما امرت فی شأنک بشئی حتی الآن۔ بخدا! تیرے اس

واقعہ میں اب تک مجھے کوئی حکم نہیں ملا؟ اور ایک روایت میں یوں

فرمایا : — ما راک الا قد حومت۔ میرا خیال تو یہی ہے کہ تو حرام

ہو چکی؟ اس پر وہ کہنے لگی : — ما ذکہ طلاقا۔ طلاق کا ذکر تک نہ آیا

(پھر حومت کسی؟) حضور انور نے دوبارہ بھی وہی فرمایا تو کہنے لگیں —

لا تقل ذلك يا رسول الله! يا رسول الله! حرمت كما كلمه نه فرمانا
 (کیونکہ آپ کی زبان مبارک سے یہ کلمہ صادر ہو گا تو امر الہی بھی اسی طرح
 نازل ہو گا) پھر وہ کبھی یہ کہتی: — اللّٰهُمَّ اِنِّیْ اَشْكُوْا لَیْکَ شَدَّةَ
 وَحْدَتِیْ وَمَا یَشْقِ عَلٰی مِنْ فِرَاقِهِ — الہی! میں آپ کی جناب میں اپنی
 تنہائی کا شکوہ کرتی اور ان سے جدائی کی تکلیف و شدت کو پیش
 کرتی ہوں — کبھی کہتی: — اَشْكُوْا لَیْکَ اَللّٰهُمَّ تَعَالٰی قَاقَتِیْ وَشَدَّتْ
 حَالِیْ وَ اَنْ لِّیْ صَبِیْةٌ صَغَارًا اَنْ مُّهِمَّتْ لَیْکَ ضَاعَوْا وَاَنْ مُّهِمَّتْ لِّیْ جَاعَوْا
 تَرْفَعْ رَاسَهَا اِلَی السَّمَاءِ وَتَقُوْلَ اَللّٰهُمَّ اِنِّیْ اَشْكُوْا لَیْکَ
 اَللّٰهُمَّ فَانْزِلْ عَلٰی لِسَانِ نَبِیِّکَ وَمَا بَرَحْتَ حَتّٰی نَنْزِلَ
 الْقُرْآنَ فِیْهَا — میں اپنی احتیاج اور شدت حال کا شکوہ اللہ تعالیٰ
 کی جناب میں پیش کرتی ہوں — میرے چھوٹے چھوٹے بچے ہیں — اگر ان کو
 باپ کے پاس چھوڑتی ہوں تو تباہ ہو جائیں گے (کیوں کہ باپ خود
 بڑھاپے کے باعث محتاج خدمت ہے ان بچوں کا پرسان حال کون
 ہو گا؟) اور ان کو اگر اپنے ساتھ رکھتی ہوں تو یہ کیا کھائیں گے؟
 (کیونکہ عورت ذات کمائی پوت تو نہیں ہوتی) یہ کہتی ہوئی سر اٹھا اٹھا

آسمان کو دیکھتی اور کہتی کہ الہی! آپ کی جناب میں میری فریاد ہی الہی! اپنے نبی کی زبانی اس کا حل اتارنا۔ یہی اس کا اصرار رہا تا آنکہ اس کی بابت قرآن کریم نازل ہوا۔ فقال صلی اللہ علیہ وسلم یا خولة ابشری قالت خیل فقرا علیہ الصلاة والسلام علیہا قد سمع اللہ الایات۔ چنانچہ حضور انور صلی اللہ علیہ وآلہ وسلم نے فرمایا کہ خولہ! خوش ہو جاؤ۔ اُس نے عرض کی خدا خیر کرے۔ چنانچہ سید عالم حضور اکرم نے قد سمع اللہ کی ابتدائی (چار) آیات اون کو پڑھ سنائیں۔

خولہ حضرت عمرؓ کی نظر میں | ابن زید فرماتے ہیں:۔ لقی عمر بن الخطاب امرأۃ یقال لها خولة وهو یسیر مع الناس فاستوقفته فوقف لها ودنا منها واصغى اليها رأسه ووضع یدیه علی منکبیهما حتی قضت حاجتهما وانصرفت فقال له رجل یا امیہ لہو منین حبست رجال قریش علی هذه العجوز قال ویحک وتدری من هذه قال لا قال هذه امرأۃ سمع اللہ شکواہا من فوق سبع سموات هذه خولة بنت ثعلبة

واللہ لو لم تنصرف عنی الی اللیل ما انصرفت حتی تقضى حاجتہا۔ (ابن ابی حاتم۔ بیہقی)۔ حضرت عمر رضی اللہ تعالیٰ عنہ اکابر قریش کے ساتھ کسی اہم کام پر تشریف لے جا رہے تھے راستہ میں خولہ نامی ایک بڑھیا نے آپ کو ٹھہرا دیا۔ آپ اوس کے لئے بٹھر گئے قریب سے کھڑے رہے۔ سر جھکا کر اون کی باتیں سنیں اپنے دونوں ہاتھ اون کے شانوں پر رکھے رہتے تا آنکہ وہ خود ہی واپس ہوئیں۔ کسی نے پوچھا! امیر المؤمنین! آپ نے ایک بڑھیا کی خاطر اکابر قریش کو ٹھہرا دیا؟ آپ نے فرمایا افسوس! تمہیں معلوم بھی ہے کہ یہ کون خاتون ہیں؟ اوس نے کہا نہیں۔ آپ نے فرمایا یہ وہ عورت ہے جس کی فریاد سات آسمانوں پر سے اللہ سنانے سنی۔ یہ خولہ بنت ثعلبہ ہیں۔ خدا کی قسم! اگر شام تک بھی وہ واپس نہ ہوتیں تو میں بھی واپس نہ ہوتا تا آنکہ اون کی حاجت برآری نہ ہو۔ دوسرا واقعہ | تاریخ بخاری میں ایک اور واقعہ بھی لکھا ہے کہ ان خولہ رضی اللہ تعالیٰ عنہا نے ایک دفعہ حضرت عمر رضی اللہ تعالیٰ عنہ کو راستہ میں روک دیا۔ اور خوب ڈانٹ ڈپٹ کی۔ ایک شخص نے متعجب ہو کر پوچھا کہ امیر المؤمنین! آج تو عجیب منظر و پیش ہوا جو کبھی دیکھنے میں نہ آیا۔ آپ نے فرمایا کیا اُن

بزرگ خاتون کی باتیں نہ سنوں جن کی بات اللہ سبحانہ نے سماعت فرمائی۔ اور
اون کے باب میں قرآن کریم کی آیات نازل ہوئیں۔ کہتے ہیں کہ خولہ نے حضرت
عمرؓ کو ان الفاظ میں مخاطب کیا تھا: — یا عمر قد كنت تدعى عمیراً ثم
قبل لك عمر ثم قيل امیر المومنین فاتق الله يا عمر فانہ من ايقن الموت
خاف الفوت ومن ايقن الحساب خاف العذاب۔ عمر! کبھی تم کو عمیر
نام سے بلایا جاتا تھا پھر عمر کہا جانے لگا۔ (عمیر کے معنی میں چھوٹا عمر یہ صیغہ
تصغیر ہے۔ بچوں کو عرب میں صیغہ تصغیر سے یاد کیا جاتا ہے۔ مطلب یہ کہ تم کو
ابتداءً عمیر کہتے تھے جب تم بڑے ہوئے تو عمر کے نام سے یاد کئے جانے لگے) پھر
تمھارا لقب امیر المومنین قرار پایا ہے۔ لہذا عمر! تم خدا سے ڈرتے رہو۔ جس کو
موت کا یقین ہو وہ فرض کے فوت ہو جانے سے ڈرتا رہتا ہے اور جس کو حاکم
یقین ہو وہی عذاب سے ڈرتا ہے۔“

ایک نکتہ | یہاں یہ نکتہ یاد رکھنا چاہئے کہ اگر کوئی کسی سے کہے کہ خدا سے
ڈرو تو ضرور اس کلمہ کا اثر لینا چاہئے اگرچہ کہنے والا چھوٹے درجہ کا آدمی ہو۔
اس لئے کہ اس نے اللہ کا نام لیا ہے۔ اور اللہ سبحانہ کا نام سب سے
بڑا ہے۔ اوریوں جواب نہ دے کہ پہلے تم اپنی خبر لو۔ تم اور میرے مقابلہ میں

یہ کلمہ۔ اس قسم کی گفتگو اللہ سبحانہ تعالیٰ کی جناب میں گستاخی ہے۔ اس سے بچنا چاہئے۔ جیسا کہ حضرت عمرؓ نے اللہ سبحانہ کے نام کا احترام فرمایا اگرچہ اس کو ایک منصفہ کی زبانی سنا تھا۔

مومن کی مثال | نیز مومن کی مثال شہد کی مکھی جیسی ہے کہ وہ ہر پھول سے استفادہ کرتی ہے پھر شہد جیسی شیریں خوش ذائقہ، خوش رنگ، خوشبودار چیز بنتی ہے جس میں ہر بیماری سے شفا ہے۔ چنانچہ شہد اکثر دواؤں میں کارآمد ہوتا ہے۔ نیز اس سے ادنیٰ چیز (موم) جو میرا تا ہے اس سے روشنی کا کام لیا جاتا ہے یعنی تاریکی دفع ہوتی اور نور حاصل ہوتا ہے۔ اسی طرح مومن کو چاہئے کہ وہ چھوٹے بڑے ہر ایک کی نصیحت سنے اور ہر ایک سے استفادہ کرے اور خود وہ کام کرے جو اپنے پرانے ب کے لئے مفید و کارآمد ہو۔

الَّذِينَ يُظَاهِرُونَ مِنْكُمْ مَّا هُمْ أُمَّهَاتُهُمْ حَرَامٌ
 أُمَّهَاتُهُمْ إِلَّا لِلأَيِّ وَلَدٍ لَهُمْ وَانَّهُمْ لَيَقُولُونَ مَنكُرًا
 مِّنَ الْقَوْلِ وَنُورًا وَإِنَّ اللَّهَ لَغَفُورٌ رَّحِيمٌ۔ جو لوگ تم میں سے
 اپنی عورتوں سے ظہار کرتے ہیں (اون کو ماں سے تشبیہ دیتے ہیں) وہ
 (سچ مچ) اون کی مائیں نہیں ہیں۔ اُن کی مائیں تو وہی ہیں جنہوں نے

اون کو جنا ہے اور یہ لوگ ضرور ایک بُری اور بناؤٹی بات کہتے ہیں۔
 اور بے شک اللہ ضرور معاف کرنے والا بخشنے والا ہے۔“ یہاں سے ظہار کے
 احکام بیان ہو رہے ہیں۔ کتب فقہ میں اس کا مستقل باب ہے جس میں
 پورے تفصیلی احکام درج ہیں۔ کتب احادیث شریفہ میں بھی کچھ وصا
 موجود ہے۔

ایہ کریمہ صدر کی تفسیر | ارشاد ہو رہا ہے کہ اے مسلمانو! تم میں کے
 جو لوگ اپنی بی بیوں کو اپنی ماں کے مشابہ قرار دیتے ہیں، صرف زبان سے
 ایسا کہہ دینے کی بنا پر اون کی بی بیاں، اُن کی مائیں قرار نہیں پا سکتیں
 یہ تو صرف زبانی جمع و خرج ہے۔ اس سے حقائق نہیں بدل سکتے۔ حقیقت میں
 ماں وہی ہے جس عورت نے اُس کو جنا تھا اگر کسی اور عورت کو ماں جیسی
 کہہ دیا جائے تو ایسی بات حقیقت سے بعید ہے۔ رد کر دینے کے قابل ہے
 ایک مصنوعی بات ہے۔ تصنع کا حقیقت پر کوئی اثر نہیں پڑ سکتا۔ پھر بھی
 انسان اپنی نادانی سے کبھی ایسا کلمہ کہہ دے تو اللہ سبحانہ کے اسمائے
 حسنیٰ میں عَفُوٌّ غَفُورٌ بھی شامل ہیں لہذا اللہ سبحانہ کی صفات
 عَفُوٌّ غَفُورٌ یہاں کار فرما رہیگی۔ ان کی ایسی غلطی معاف کر دی جائیگی

اور بخش دی جائے گی۔

چند تصریحات کے فوائد | یہاں منکم کی قید سے فقہائے کرام نے

یہ مسئلہ استنباط فرمایا کہ ظہار کے احکام صرف مسلمانوں سے متعلق ہیں۔

لہذا زوجہ کو ماں کے مانند کہہ دینے سے اُن پر کفارہ عاید ہوگا۔ لیکن

اگر کوئی غیر مسلم ایسی حرکت کرے اور اس کے بعد مسلمان ہو جائے تو

اُس پر کفارہ کی ادائیگی واجب نہ ہوگی کیوں کہ کفارہ عبادت ہے

اور کافر عبادت کا اہل نہیں ہے۔ اسی طرح اگر نابالغ یا مجنون ظہار

کرے تو اُس سے بھی ظہار کے احکام متعلق نہ ہوں گے۔ کیوں کہ نابالغ

اپنے لڑکپن کی وجہ سے اور مجنون عقل سے دور ہونے کی وجہ سے

عبادت کا اہل نہیں ہے۔

نیز اٹھاتم کے کلمہ سے یہ مسئلہ استنباط فرمایا کہ سہین جملہ محرمات ابدیہ داخل ہیں مثلاً اگر کوئی شخص

اپنی زوجہ کو دادی، نانی، بہن، بیٹی، خالہ، پھوپھی وغیرہ کے ساتھ تشبیہ

دے جن کے ساتھ نکاح کرنا اُس پر ہمیشہ کے لئے حرام ہے تو اُس کا حکم بھی

یہی ہوگا۔ من لسانہم کی تصریح سے یہ مسئلہ اخذ فرمایا کہ اگر کوئی شخص

کسی اجنبی عورت کو یا اپنی باندی کو محرمات سے تشبیہ دے تو ان مہورتوں میں بھی

ظہار نہ ہو گا کیوں کہ مذکورہ عورتیں اس کی بی بیوں نہیں ہیں۔ فقہائے کرام کی جماعت بھی امت مرحومہ کے احترام کی مستحق ہے کہ اس مقدس گروہ نے اپنی خداداد صلاحیتوں سے امت مرحومہ کی بڑی خدمت فرمائی ہے اور ان کی یہ مبارک خدمات قیامت تک خراج تحسین حاصل کرتی رہیں گی اور ساری امت ان کے اس احسانِ عظیم کو کبھی فراموش نہیں کر سکتی۔

فجزاھم اللہ تعالیٰ احسن الجزاء ورحمہم اللہ علیہم رحمۃً واسعۃً۔ آمین۔

اسلام معلم حقیقت ہے | بہر حال مقدس دین اسلام جو حقائق کی تعلیم دیتا ہے اور اسی باعث دین فطرت کہلاتا ہے۔ اس کے نزدیک ایسی باتیں جو حقیقت سے دور ہیں پسندیدہ نگاہ سے نہیں دیکھی جائیں گی۔

بعید از حقیقت باتوں کو رد کر دیا جائے گا۔ یہی وجہ ہے کہ اسلام میں تنہیت کا اعتبار نہیں۔ کسی دوسرے کی اولاد کو اگر کوئی اپنی اولاد قرار دے کر اپنا جائین اور وارث قرار دے اور دوسرے ورثاء کو محروم کرنا چاہے تو اس کو بھی رد کر دیا جائیگا۔ متنبی کا بیان سورہ احزاب کی تفسیر میں حضرت یحییٰ بن علیہ السلام نے فرمادیا وہاں ملاحظہ فرمایا جاسکتا ہے

جو تحت تفسیر ما کان محمد اباً احد من رجا لکم قابل دید ہے۔

منکر اور زور کی ممانعت | ظہار اللہ سبحانہ کے نزدیک منکر قرار پا چکا

ہے۔ اور منکر کی نسبت دوسری جگہ ارشاد ہے:۔ ویفخی عن الفحشاء

والمنکر۔ (اللہ سبحانہ) بے حیائی اور برائی سے منع فرماتا ہے۔ اس سے یہ

نتیجہ نکلا کہ ظہار بھی ممنوع ہے۔ نیز اس کو زور فرمایا گیا ہے جس کے معنی ہیں

جھوٹ، غلط، بناوٹ کی بات۔ باتیں بنانے کا مرض بھی لوگوں میں عام

طور پر پھیلا ہوا ہے۔ اس کے متعلق بخاری شریف کی یہ روایت یاد رکھنے

کے قابل ہے جس میں حضرت ابو بکر صدیق رضی اللہ تعالیٰ عنہ فرماتے ہیں کہ

ایک دفعہ حضور سید الصدفیقین صلوات اللہ وسلامہ علیہ وعلیہم اجمعین نے

فرمایا:۔ الا انبئکم بالکبر الکبائر قلنا بلی یا رسول اللہ! قال

الاشراک باللہ وعقوق الوالدین وکان متکئا فجلس وقال

الا وقول الزور وشهادة الزور فما زال یقولها حتی قلت ولا

یسکت۔ کیا تم کو بڑے سے بڑے گناہوں کی خبر نہ دوں؟ ہم نے عرض کیا

کیوں نہیں یا رسول اللہ! (ضرور ارشاد فرمائیے) ارشاد فرمایا کہ:۔

اللہ کے ساتھ شریک کرنا اور ماں باپ کی نافرمانی اس وقت تک آپ

تکلیف فرمائے ہوئے تھے پھر آپ سیدھے بیٹھ گئے اور فرمایا۔ آگاہ رہو کہ مصنوعی بات کہتی اور مصنوعی گواہی دینی (بھی بڑے سے بڑے گناہوں میں داخل ہے) اور اس جملہ کا بار بار اعادہ فرمانے لگے۔ تا آنکہ میں کہنے لگا کہ آپ سکوت نہ فرمائیں گے (اور اسی کلمہ پر زور دیتے رہیں گے)۔

وَالَّذِينَ يُظَاهِرُونَ مِنْ نِسَائِهِمْ ثُمَّ يَعُودُونَ لِمَا قَالُوا فَتَحَرِيرُ رَقَبَةٍ مِّنْ قَبْلِ أَنْ يَتَمَاسَّا۔ اور جو لوگ اپنی عورتوں سے ظہار کرتے ہیں یعنی ان کو اپنی ماں جیسی کہہ بیٹھتے ہیں پھر کرنا چاہیں وہی جس کے لئے کہا تھا یعنی جنسی افعال تو آزاد کرنا چاہئے ایک شخص پہلے اس سے کہ آپس میں ہاتھ لگائیں۔

ظہار سے حرمت ثابت ہوتی ہے | اس آیت کریمہ سے معلوم ہوا کہ ظہار کے ساتھ ہی عورت کو ہاتھ لگانا حرام ہو جاتا ہے لیکن یہ حرمت دائمی نہیں ہے بلکہ ادائے کفارہ تک ہے۔ چنانچہ حدیثوں میں اس کی صراحت موجود ہے۔ بیہقی میں حضرت ابن عباسؓ کی روایت ہے۔۔۔
فَلَيْسَ لَهُ أَنْ يَقْرُبَهَا بِنِكَاحٍ وَلَا غَيْرِهِ حَتَّى يَكْفُرَ۔ شوہر کو عورت سے مقاربت یا بوس و کنار وغیرہ کا حق نہیں تا آنکہ کفارہ ادا کرے۔

جاہلیت میں دائمی حرمت سمجھی جاتی تھی مگر شریعت مطہرہ نے اس میں سہولت
 مرحمت فرمائی۔ یہ اس بنا پر کہ زوجہ کو ماں کے ساتھ تشبیہ دینے سے حقیقت
 نہیں بدل جاتی اور نہ وہ عورت فی الحقیقت اس کی ماں بن جاتی ہے۔
 البتہ زبان سے اس طرح کہہ بیٹھنا بھی بے اثر نہیں ہو سکتا۔ عارضی حرمت
 تا اداۓ کفارہ قائم ہو جاتی ہے۔ کفارہ یہ ہے کہ ایک غلام آزاد کیا
 جائے۔ مذکر ہو یا مونث، بالغ ہو یا نابالغ، مومن ہو یا کافر۔ کیوں کہ
 صرف تحریر رقبۃ ارشاد ہوا ہے جس کے لفظی معنی یہ ہیں کہ ایک گروہ
 یعنی ایک شخص کو آزاد کر دینا۔ وہ شخص کیسا ہو اس کی کوئی تخصیص نہیں
 فرمائی گئی ہے۔ یہ تفسیر مذہب حنفی کے مطابق ہوئی۔

کفارہ ظہار غلام آزاد کرنا | حضرت امام شافعی رضی اللہ عنہ فرماتے
 ہیں کہ عبد مومن کو آزاد کرنا ضروری ہے۔ جیسا کہ کفارہ قتل میں صراحت
 آچکی ہے فتحریر رقبۃ مومنة یعنی مسلمان غلام کو آزاد کرنا چاہیے۔
 اصول فقہ کا ایک مسئلہ ہے کہ ایک جگہ نص مقید ہو اور دوسری جگہ مطلق تو
 مطلق کو بھی مقید پر حمل کیا جائے گا مگر اختلاف اس کا جواب یہ دیتے ہیں کہ
 حمل مقید علی المطلق کا اصول دہاں کار فرما ہو گا جب کہ ایک ہی حادثہ

اور ایک ہی حکم کے سلسلہ میں ہو۔ یہاں ایسا نہیں ہے۔ حادثہ قتل جدا ہے اور حادثہ ظہار جدا۔ نیز قتل کے کفارہ کا بیان جدا موقع پر ہوا ہے اور ظہار کا جدا۔ لہذا ایک حکم کو دوسرے پر محمول نہیں کیا جائے گا۔ البتہ اس پر اتفاق ہے کہ جو غلام آزاد کیا جائے وہ عبد کامل ہونا چاہئے۔ مدبر، مکاتب، امّ ولد کو آزاد کرنا کافی نہیں۔ نیز وہ اندھا، لنگرا، اپاہج وغیرہ عیب دار نہ ہو بلکہ ایسے فاحش عیوب سے پاک ہو۔ عبد من کو آزاد کرنا اخاف کے نزدیک مستحسن ہے واجب نہیں اور اگر عبد مومن اور صالح کو آزاد کیا جائے تو احسن ہے۔

عرض فقیر | فقیر عرض کرتا ہے کہ صوفیہ کرام کا طریقہ یہ ہے کہ احسن اوّل احوط کو اختیار کیا جائے اور عمل کا ایسا پہلو اختیار کیا جائے کہ تمام ائمہ کے نزدیک وہ عمل صحیح ہو۔ اس اعتبار سے عبد مومن اور صالح کو آزاد کرنے میں کسی امام کا خلاف باقی نہیں رہتا۔ تمام ائمہ کرام کے نزدیک کفارہ ادا ہو جاتا ہے اور یہی اولیٰ و انسب ہے۔ واللہ اعلم۔

کفارہ کا حکم نصیحت کیلئے | ذَلِكُمْ تَوْعَظُونَ بِهِ وَاللَّهُ بِمَا تَعْمَلُونَ خَبِيرٌ۔ اس سے تم کو نصیحت ہوگی۔ ظہار کرنے والے کو

یہ نصیحت ہوگی کہ اگر وہ دوبارہ ظہار کرے گا تو دوبارہ اس کو کفارہ ادا کرنا پڑیگا۔ اور دوسروں کو یہ نصیحت ہے کہ اگر وہ بھی اس کا ارتکاب کریں تو ان کو بھی ایسا ہی حکم دیا جائے گا۔ بہر حال ایک حکم تا کر مترتب اور غیر مترتب ہر دو گروہ کو آگاہ کر دیا گیا۔ جو ”بیک کرشمہ دوکار“ کا مصداق ہے اور اللہ خبر رکھتا ہے اس کی جو تم کرتے ہو۔“ یعنی یہ نہ تصور کیا جائے کہ ظہار تو میں نے اپنے گھر میں کیا تھا کسی نے دیکھا نہیں اور نہ کوئی اس کا گواہ ہے تو کفارہ کیوں ادا کروں؟ نہیں نہیں۔ عورت کی حلت و حرمت دین کا مسئلہ ہے جس کا تعلق فیما بینہ و بین اللہ ہے۔ اگر کوئی اس واقعہ سے واقف نہ ہو تو نہ ہوا کرے اللہ سبحانہ تعالیٰ کو تو اس کی خبر ہے۔ ظہار کر کے بھی انجان ہو جاؤ گے تو اللہ سبحانہ کے پاس جوابی کرنی ہوگی۔ اسی طرح جو کفارہ ادا کیا۔ کامل یا ناقص۔ اس کی بھی خبر ہے۔ اس کو بھی دیکھا جائے گا۔ اور اس کی نسبت بھی سوال ہوگا۔ کفارہ واجب ہونے کے بعد بغیر ادائی وہ ذمہ سے ساقط نہیں ہو سکتا۔ اگر بغیر ادائی کفارہ جماع یا دواعی جماع کا ارتکاب ہو تو اس کے لئے جداگانہ توبہ و استغفار کرنا ہوگا۔ کیونکہ یہ ایک مستقل خلاف ورزی ہے۔

اور کفارہ کی ادائی دوش پر رہیگی۔ آگے ارشاد ہے :-

غَلَامٌ نَّهْلٌ تَوَدُّ مِهْنَتَهُ رَوْزَةٍ | فَمَنْ لَّمْ يَجِدْ فَصِيَامُ شَهْرٍ

مُتَتَابِعِينَ مِنْ قَبْلِ أَنْ يَتَمَاسَا۔ پھر جو کفارہ کی ادائی میں

دینے کے لئے غلام نہ پائے۔ اس کی دو صورتیں ہیں۔ ایک یہ کہ غلام آزاد

کرنے کی اس میں سکت نہ ہو۔ یعنی نہ اس کے پاس غلام موجود ہے اور نہ

خرید کر آزاد کر سکتا ہے۔ دوسری صورت یہ کہ خریدی کی مقدرت تو ہے

لیکن غلام میسر ہی نہیں آتا۔ جیسا کہ فی زمانہ نامشایدہ ہو رہا ہے کہ غلام

طریقہ ہی مسدود ہے۔ ڈھونڈے سے بھی مل نہیں سکتا تو حکم یہ ہے کہ

کامل دو مہینے تک متواتر روزے رکھے جائیں۔ اس میں بھی یہ ضروری

ہے کہ ان روزوں کی تکمیل تک میاں بی بی ایک دوسرے کو ہاتھ نہ لگائیں

اگر روزے رکھتے رکھتے دو مہینے کے اندر ایک دن بھی روزہ چھوڑ دیا

از سر نو روزوں کا سلسلہ شروع کرنا ہوگا۔ کیونکہ شہر میں متتابع

کی خلاف ورزی ہوئی ہے۔ یا دو مہینے کے روزے تکمیل پانے سے پیشتر

آپس میں ہاتھ لگایا تو اس صورت میں بھی از سر نو روزے شروع کرنا

ہوگا کیونکہ من قبل ان یتماسا کی خلاف ورزی ہوئی۔

روزوں کی استطاعت
نہ ہو تو اطعام مسکین

فَمَنْ لَّمْ يَسْتَطِعْ فَاِطْعَامُ سِتِّينَ
مِسْكِيْنًا۔ پھر جو آپس میں ہاتھ لگانے

سے بیشتر دو مہینے تک مسلسل روزے نہ رکھ سکے تو ساٹھ مسکینوں کو کھانا دینا چاہئے۔ روزہ نہ رکھ سکے کے اسباب مختلف ہیں۔ خواہ بڑھاپے کی وجہ سے یا کہ نہ مرض کی بنا پر۔ یا سفر طویل کے باعث یا غلبہ شہوت کی وجہ سے صبر نہ کر سکتا ہو تو ساٹھ مسکینوں کو کھانا کھلائے۔ اگر کھانا کھانا چاہے تو صبح و شام دو وقت کا کھانا ساٹھ مسکینوں کو کھلائے خواہ ایک ساٹھ کو کھلائے یا متفرق طور پر۔ اگر ایک ہی مسکین کو ساٹھ دن تک صبح و شام کھانا کھلاتا رہے تو یہ بھی جائز ہے۔ یا اون کو غلہ تقسیم کرے۔ اس کا طریقہ یہ ہے کہ ہر مسکین کو ایک ایک دن کا غلہ۔ روزانہ ایک صاع کے حساب سے دیدے۔ البتہ حضرت امام اعظم رضی اللہ عنہ کے نزدیک گہیوں دینا ہے تو فی کس نصف صاع کافی ہے۔ اور تا ادائی زن و شو ایک دوسرے کو ہاتھ نہ لگائیں۔ اگر کوئی روزانہ ایک شخص کو غلہ دے رہا تھا یا کھانا کھلاتا رہا۔ اور ساٹھ دن کی تکمیل سے بیشتر جماع یا دواعی جماع کا مرتکب ہوا تو از سر نو اطعام کا سلسلہ شروع کرے۔

البتہ عند الاصناف اس صورت میں از سر نو سلسلہ آغاز کرنا واجب نہیں کیونکہ حکم اطعام میں من قبل ان یتما سہ کی قید وارد نہیں ہوئی ہے۔

احکام کفارہ کی مصلحت | ذٰلِكَ لَتُؤْمِنُوْا بِاللّٰهِ وَرَسُوْلِهِ - کفارہ کا

یہ حکم اور اس کی ایسی تفصیل کا منشا یہ ہے کہ تم اللہ اور اس کے رسول (ص) صحت محمد مصطفیٰ (صلی اللہ علیہ وآلہ وسلم) پر ایمان لاؤ جن کی بدولت زمانہ جاہلیت کی وہ سختی دود ہوئی جو ظہار کی وجہ سے دائمی تفریق کی صورت میں تھی۔

اور محض زبان سے ماں کہہ دینے پر حقیقی ماں کی طرح زوجہ کو حرام سمجھ لیا جاتا تھا۔ اور ایسا معتدل حکم دیا گیا کہ ایسی تشبیہ بالکل بے اثر بھی نہ رہے پائے بلکہ بین بین صورت اختیار کی گئی جس میں حقیقت حال کو بھی اجہی حد تک ملحوظ رکھا گیا ہے۔

حدود اللہ کی تفسیر | وَتِلْكَ حُدُوْدُ اللّٰهِ اَوْ رِيْہ احکام جو ظہار کی

وجہ سے عارضی حرمت قائم ہونے اور کفارہ میں غلام آزاد کرنے اس کے نہ ملنے پر روزے رکھنے اور اس کی بھی استطاعت نہ ہونے پر کھانا کھلانے دیے گئے ہیں یہ اللہ کی مقرر کی ہوئی حدیں ہیں۔ ان پر قائم رہو اور ان کی نگہداشت کرو۔ ان کو توڑنے یا اس سے تجاوز کرنے کی کوشش نہ کرو۔

کہ اس میں تمہارے دین اور دنیا کی بھلائی مضمر ہے۔ یہ کفارہ ظہار کا بیان تھا
 کفارہ صوم کے احکام | روزہ رمضان کو بلا عذر توڑ دینا نہایت مذموم ہے
 فقہائے احناف متفق ہیں کہ جو شخص رمضان شریف کا روزہ بلا عذر شرعی
 توڑ دے اس کو بھی کفارہ ظہار کی طرح کفارہ صوم ادا کرنا ہوگا۔ چنانچہ
 حضرت ابو ہریرہ رضی اللہ تعالیٰ عنہ فرماتے ہیں:۔ ان النبی صلی اللہ علیہ وسلم
 امر الذی اتی اھلہ فی رمضان بکفارة الظھار۔ (ابن مردودہ) حضرت
 نبی اکرم صلی اللہ علیہ وآلہ وسلم نے اس شخص کو حکم فرمایا جو رمضان میں (بجائے صوم)
 اپنی بی بی سے ہم بستر ہوا تھا کہ کفارہ ظہار ادا کرے، البتہ احناف و شوافع
 و حنابلہ میں یہ اختلاف ہے کہ یہ کفارہ کس صورت میں ادا کرے کیوں کہ روزہ
 توڑنے کی کئی صورتیں ہیں۔ عداً کوئی چیز کھالے۔ یا پی لے یا جماع کرے۔ حضرت
 امام شافعیؒ اور ہمارے امام سیدنا امام احمد حنبلؒ کے ہاں صرف آخری صورت میں
 یعنی جب کہ کوئی جماع کرے ظہار کی طرح کفارہ دینا ہوگا۔ اور امام اعظم حضرت
 ابو حنیفہؒ فرماتے ہیں کہ روزے میں عداً کھالے یا پی لے تو بھی اس کو یہی کفارہ
 ادا کرنا ہوگا۔

وَالْكَافِرِينَ عَذَابٌ أَلِيمٌ۔ اور حد سے بڑھتے والوں کے لیے جو

نہ ان احکام پر عمل پیرا ہوں اور نہ ان کو قبول کریں درودناک عذاب ہے۔
 کافریں کی تفسیر | مفسرین کرام فرماتے ہیں کہ یہاں کافرین سے منکرین
 مراد نہیں ہیں بلکہ حد سے تجاوز کرنے والے مراد ہیں جو ظہار کرنے کے بعد بھی بلا ادا
 کفارہ اپنی بی بیوں سے تعلقات زن و شوقی جاری رکھتے ہیں اگرچہ اون کو
 کفارہ کے وجوب سے انکار نہیں ہے۔ بلکہ حکم کو حکم مانتے ہوئے بھی اوس کی
 خلاف ورزی کرتے ہیں حکم کی خلاف ورزی حقیقۃً کفر نہیں ہے لیکن زجر اُس کی
 تعبیر کفر سے فرمائی گئی ہے جیسا کہ حدیث شریف میں ہے: من ترک الصلاۃ
 متعمداً فقد کفر۔ جس نے عمداً نماز چھوڑ دی وہ کافر ہو گیا۔ مطلب یہ
 تارک صلاۃ اگرچہ حقیقت میں کافر نہیں بلکہ کفر کے قریب ہو چکا ہے گو حقیقت
 وہ فاسق ہے لیکن بطور زجر اس کو کافر کے لفظ سے یاد فرمایا گیا ہے تاکہ آئندہ
 ترک صلاۃ کا مرتکب نہ ہو۔ اور جیسا کہ ارشاد باری تعالیٰ ہے:۔ ولله
 علی الناس حج البیت من استطاع الیہ سبیلاً ومن کفر فان الله
 غفی عن العالمین۔ لوگوں میں سے جو شخص بیت اللہ شریف کا حج کرنے کی
 استطاعت رکھتا ہے اُس کو حج بیت اللہ کرنا چاہئے۔ اور جو کافر ہو یعنی
 حج نہ کرے تو اللہ سارے عالمین سے بے پروا ہے۔ یہاں بھی کفر سے

حقیقی کفر مراد نہیں بلکہ زجر ایسا فرمایا گیا ہے۔

رجوع بہ قصہ اوس بن صامتؓ | احادیث شریفہ میں آیا ہے کہ جب یہ

آیات کریمہ نازل ہوئیں تو حضور انور صلی اللہ علیہ وآلہ وسلم نے کفارہ کے احکام
اوس بن صامتؓ کو سنائے۔ غلام آزاد کرنے کا حکم سن کر اوسؓ نے عرض

کیا: یا رسول اللہ! اذن یدھب جلّ مالی۔ اس صورت میں تقریباً

میرا تمام مال (غلام کی خریدی میں) جاتا رہے گا۔ حضور کا ارشاد مبارک ہوا

کہ پھر دو مہینے کے متواتر روزے رکھو تو عرض کیا۔ اذالم آکل فی الیوم

ثلاث مّرات کلّ بصری ونحشیت ان تعشو عینی۔ اگر میں دن کے

چوبیس گھنٹوں میں تین دفعہ نہ کھاؤں تو میری بصرات متاثر ہو جائے گی

اور مجھے شب کو ری پیدا ہونے کا خوف لگا ہوا ہے۔ اس پر آپؐ نے فرمایا

پھر تو ساٹھ محتاجوں کو کھانا دینا ہوگا۔ اس پر عرض کیا: لا الا ان

تعیننی علیہ۔ اس کی استطاعت بھی نہیں ہے مگر اس صورت میں کہ آپ

اس بارے میں میری مدد فرمائیں۔ یہ حال دیکھ کر حضور اکرم صلی اللہ علیہ

وآلہ وسلم نے پندرہ صاع یعنی نصف کفارہ کا غلام رحمت فرمایا اور ان کے

حق میں برکت کی دُعا فرمائی۔ مفسرین کرام لکھتے ہیں کہ یہ برکت ان کے

خاندان میں پشت پاشت تک برقرار رہی۔ رضی اللہ تعالیٰ عنہ و صلی اللہ
 علی النبی المبارک وسلم علیہ۔

إِنَّ الَّذِينَ يُحَادُّونَ اللَّهَ وَرَسُولَهُ كُبِتُوا كَمَا كُبِتَ الَّذِينَ
 مِنْ قَبْلِهِمْ وَقَدْ أَنْزَلْنَا آيَاتٍ بَيِّنَاتٍ وَلِلْكَافِرِينَ عَذَابٌ
 مُهِينٌ ۚ يَوْمَ يَبْعَثُهُمُ اللَّهُ جَمِيعًا فَيُنَبِّئُهُم بِمَا عَمِلُوا أُخْصَسَهُ
 اللَّهُ وَلَسَوْكَ وَاللَّهُ عَلَىٰ كُلِّ شَيْءٍ شَهِيدٌ ۚ جو لوگ کہ مخالف تہ کرتے
 ہیں اللہ کی اور اُس کے رسول کی وہ خوار ہوئے جیسے کہ خوار ہوئے ہیں وہ
 لوگ جو اُن سے پہلے تھے اور ہم نے اُتاری ہیں آیتیں بہت صاف اور
 منکروں کے واسطے عذاب ہے ذلت کا جس دن کہ اُٹھائیں گے اللہ ان سب کو
 پھر جٹائے گا اُن کو اُن کے لیے کام اللہ نے وہ سب گن رکھے ہیں اور وہ
 بھول گئے اور اللہ کے سامنے ہے ہر چیز۔

يُحَادُّونَ كِتْفِير | يُحَادُّونَ كِتْفِير میں مفسرین کرام کے حب ذیل
 اقوال ہیں :-

۱۔ مجاہد فرماتے ہیں :- يُحَادُّونَ قَالَ يَشَاقِقُونَ۔ (زبائی عبد بن حمزہ)
 يُحَادُّونَ کے معنی يُشَاقِقُونَ کے ہیں یعنی خدا اور رسول نے جو شوق اختیار کیا۔

۵۸ (آیہ ۱۱)

فرمائی ہے اُس کو چھوڑ کر جو لوگ اُس کے خلاف دوسری شق اختیار کرتے ہیں؟
اسی طرح ذلیل و خوار ہوں گے جیسا کہ ان سے پہلے زمانے کے لوگ ذلیل و خوار
ہوئے تھے مثلاً عاد و ثمود وغیرہ۔

دوسری تفسیر | قتادہ فرماتے ہیں:۔ اِنَّ الَّذِیْنَ یُحَادِّثُوْنَ اللّٰهَ

وَرَسُولُهُ قَالَ یُحَادِّثُوْنَ اللّٰهَ وَرَسُولَهُ کَبِتُوا مَا کَبَتِ الَّذِیْنَ مِنْ

قَبْلِهِمْ قَالَ خُزُوا مَا خَاضَیَ الَّذِیْنَ مِنْ قَبْلِهِمْ۔ (عبدالرزاق، عبد بن حمید،

ابن جریر، ابن ابی حاتم) جو لوگ اللہ و رسول کے ساتھ جدال کرتے ہیں وہ رسوا ہو

جیسے کہ رسوا ہوئے وہ لوگ جو اُن سے پہلے تھے۔ یہ جدال خواہ زبانی ہو یا

جنگ کی صورت میں۔ کیوں کہ یحادّون میں اس کی گنجائش ہے کہ اس کو

حدید سے مشتق سمجھا جائے۔ مطلب یہ ہوا کہ لوہے کا استعمال کرتے اور سنبھالا

اُٹھاتے ہیں۔ یہ تفسیر قول اول کے خلاف نہیں ہے۔ کیوں کہ مخالفت کی آخری

حد ”جنگ و جدال“ ہی ہوتی ہے۔ روح البیان میں ہے:۔ وَقَالَ بَعْضُهُمْ

الْمُحَادَّةَ مَفَاعَلَةً مِنْ لَفْظِ الْحَدِيدِ وَالْمُرَادُ الْمُقَابَلَةُ بِالْحَدِيدِ سَوَاكَانَ

فِي ذَلِكَ حَدِيدٌ حَقِیْقَةٌ اَوْ كَانَ ذَلِكَ مُنَازَعَةً شَدِیْدَةً شَبِیْهَةً

بِالْمُخَصَّوْمَةِ بِالْحَدِيدِ۔ بعض مفسرین نے فرمایا کہ محادّة بروزن

مفاعلہ ہے جو لفظ حدید سے لیا گیا ہے۔ لوہے کے ذریعے مقابلہ کرنا مراد ہے خواہ حقیقت میں لوہے کا استعمال کیا گیا ہو یا نزاع اتنی شدت اختیار کر لے کہ اب لوہے کا استعمال ہی باقی رہ گیا ہو۔“

تیسری تفسیر | وقال بعضهم یجادون ای یضعون او یختارون حد و داغید حد و دھما۔ تبض مفسرین کرام نے یوں فرمایا کہ یجادون کا اشتقاق لفظ حد سے ہے یعنی اللہ اور اُس کے رسول نے جو ”حدود“ مقرر فرمائے ہیں اور جن جرائم کی جو سزائیں تجویز فرمائی ہیں اُن کو چھوڑ کر اپنی طرف سے دوسری سزائیں تجویز کرتے ہیں۔ یہ سلطنتوں کی وہ مجالس قانون ساز ہیں جنہوں نے خدا اور رسول کے مقرر فرمودہ حدود کو تو پس پشت ڈال دیا۔ اور ان ہی جرائم کی دوسری سزائیں تجویز کی۔ یا خدا رسول کے دیے ہوئے احکام کے خلاف من گھڑت احکام کا اجرا کیا۔ چنانچہ اسی سلسلہ میں لکھا ہے:۔

ففیہ وعید عظیم للملوك وامراء السوء الذین وضعوا امورا خلافاً
ما حدّہ الشرع و سموھا القانون و نحوہ۔ اس تفسیر کی رو سے پادشاہوں اور امراء سوء کے حق میں یہ آئہ کریمہ بہت بڑی وعید ہے جو شرع شریف کی مقرر فرمائی ہوئی حد کے خلاف دوسری چیزیں لا کر کھڑی کر دیتے ہیں اور

اُس کو قانون وغیرہ کا نام دیدیتے ہیں۔“

عرض فقیر | فقیر عرض کرتا ہے کہ اس آئیہ کریمہ میں حکومتوں اور اربان مالک

کے لیے زبردست تنبیہ ہے، اگرچہ ان لوگوں نے خدا و رسول کے مقابلہ میں
ستھیار نہیں اٹھایا لیکن زبان و قلم، دل و دماغ سے وہ کام لیا کہ ستھیار کا مقابلہ
اس کے آگے بھیج ہے۔ کیا یہ کہ نامزدگی یا انتخاب کے ذریعہ چند اشخاص کی ایک
مجلس بنائی اور اس میں بعض وقت وہ باتیں طے کیں جو احکام خدا و رسول کے
سراسر خلاف ہیں اور ان مخالف احکام کو ملک میں جاری کر دیا اور ضلّوا
واضلّوا کا پورے پورے مصداق ٹھہرے۔ نعوذ باللہ منہ۔ مجلس قانون ساز
یا حکام سو اس پر اترا رہے ہیں کہ بہت بڑا کارنامہ ہوا مگر اس پر غور نہ کیا کہ
اللہ سبحانہ نے اپنے فضل و کرم سے جو حکومت ان کو دی تھی اس عطیہ الہی کی
کچھ بھی قدر نہ کی بلکہ اپنے ہاتھوں اللہ سبحانہ کی عطا کو برباد کر لیا۔ حضرت
سعدی فرماتے ہیں:۔

پادشاہ کے طرح ظلم افگند پائے دیوار ملک خوش ایکند
ارشاد باری تعالیٰ يُحَادُّونَ اللَّهَ وَرَسُولَهُ کے جو معنی بھی معانی مذکورہ
سے لیے جائیں انجام اس کا یاد رکھنا چاہیئے:۔ كَيْتُومًا كَبَتْ الدِّينَ

مِنْ قَبْلِهِمْ۔ رسوا کیے جائیں گے جیسا کہ اُن سے پیشتر کے لوگ رسوا ہوئے۔
 عاد و ثمود، اِصحاب ایک، قوم لوط وغیرہ کی طرف اشارہ ہے جن کا بیان
 بار بار ہو چکا ہے۔

استثناء | البتہ قانون سازی ایسے امور کی بابتہ، جن کی تصریح احکام
 خدا و رسول میں نہیں ہے اور ریاست اُس کی مقتضی ہو تو اور بات ہے مگر
 اُس میں بھی کتاب اللہ و سنت رسول اللہ صلی اللہ علیہ وآلہ وسلم کے عمام
 ہدایات کو ملحوظ رکھا جانا چاہئے کیوں کہ کائنات میں حکومت صرف اللہ
 سبحانہ کی ہے اور عباد اللہ امانات الہیہ ہیں۔ ارشاد الہی ہے:۔ ان الحكم
 الا لله۔ حکم صرف اللہ کا ہے، اللہ سبحانہ ہی حاکم علی الاطلاق ہے۔

آیات بینات کی تفسیر | وَقَدْ اَنْزَلْنَا آيَاتٍ مُّبَيِّنَاتٍ (خدا و رسول کا
 مقابلہ کرنے والوں کی رسوائی جو مقرر ہے سابق میں بھی ایسی مثالیں گزر چکی
 ہیں اور آئندہ بھی پیش آئیں گی) یہ کھلی نشانیاں ہیں جو اتاری گئی ہیں۔
 حکومتوں کی ذلت و خواری اور اُن کی ایسی رسوائی کو دیکھ کر بتہ دگایا جاسکتا
 ہے کہ یہ سزا قدرت کی جانب سے محض اُس بنا پر دی جا رہی ہے کہ ان حکومتوں نے
 خدا و رسول کا مقابلہ کرنا چاہا تھا خواہ کسی صورت میں ہو اس کا یہ انجام

دکھایا جا رہا ہے۔

عذابِ مہین کی تفسیر | وَلِلْكَافِرِينَ عَذَابٌ مُّهِينٌ اور انکار

کرنے والوں کو ذلت کی مار ہے۔ یَوْمَ يَبْعَثُهُمُ اللَّهُ جَمِيعًا فَيُنَبِّئُهُمْ
بِمَا عَمِلُوا أَحْصَاهُ اللَّهُ وَنَسُوهُ وَاللَّهُ عَلَى كُلِّ شَيْءٍ شَهِيدٌ۔

جس دن اللہ سبحانہ ان سب کو اٹھائے گا تو ان کو ان تمام کاموں کی خبر
دی جائے گی جن کو ان لوگوں نے کیا تھا۔ ان کا ایک ایک کام اللہ نے گن گن کر
محفوظ رکھا ہے۔ (سارا دفتر سامنے رکھ دیا جائے گا) گویہ ان کو بھول

گئے ہوں۔ ہر چیز اللہ سبحانہ کے سامنے ہے۔ نہ وہاں بھول چوک ہے اور نہ
کوئی چیز اس کے علم سے غائب ہو سکتی ہے، ایک ایک چیز پیش کی جائیگی
اور اس کی نسبت جواب دیا جائے گا۔ چوں کہ کوئی جواب لائق سماعت
نہ ہو گا اس لیے ذلت کی مار پڑے گی۔ فاعْتَبُوا يَا أُولِيَ الْأَبْصَارِ۔

الْمُتَرَاتِنَ اللَّهُ يَعْلَمُ مَا فِي السَّمَوَاتِ وَمَا فِي الْأَرْضِ

مَا يَكُونُ مِنْ نَجْوَى ثَلَاثَةٍ إِلَّا هُوَ رَاعِيَهُمْ وَلَا خَمْسَةٍ

إِلَّا هُوَ سَادِسُهُمْ وَلَا أَدْنَى مِنْ ذَلِكَ وَلَا أَكْثَرُ إِلَّا هُوَ

مَعَهُمْ إِنَّمَا كَانُوا أَشْمَ بِنَسَبِهِمْ بِمَا عَمِلُوا يَوْمَ الْقِيَامَةِ

إِنَّ اللَّهَ بِكُلِّ شَيْءٍ عَلِيمٌ ۝ تم نے نہیں دیکھا کہ اللہ کو معلوم ہے جو کچھ آسمانوں میں ہے اور جو کچھ زمین میں ہے، کہیں نہیں ہوتا مشورہ تین کا جہاں وہ نہیں ہوتا اُن میں چوتھا اور نہ پانچ کا جہاں وہ نہیں ہوتا اُن میں چھٹا اور نہ اُس سے کم اور نہ زیادہ جہاں وہ نہیں ہوتا اُن کے ساتھ جہاں کہیں ہوں پھر جتلا دے گا اُن کو جو کچھ اُنھوں نے کیا قیامت کے دن بے شک اللہ کو معلوم ہے ہر چیز۔

شہود الہی کا ثبوت | اوپر کی آیت کریمہ کا اختتام اس پر ہوا تھا۔

وَاللَّهُ عَلَى كُلِّ شَيْءٍ شَهِيدٌ۔ اور ہر چیز اللہ سبحانہ کے سامنے ہے۔ اب اس کا ثبوت دیا جا رہا ہے۔ کیا تم کو خبر نہیں کہ آسمانوں اور زمین میں جو کچھ ہے اللہ سبحانہ کو سب معلوم ہے۔ یہ علم ہی اس کی دلیل ہے کہ ہر چیز اللہ پاک کے سامنے ہے اس سے چھپی ہوئی نہیں ہے۔ اگر کوئی چیز چھپی رہتی تو اس کا علم نہ ہو سکتا۔ نیز آیات سابقہ میں فینبئکھم بما عملوا وارد ہوا تھا۔ کہ لوگوں نے جو جو کام یا افعال کیے تھے ان کی خبر ان لوگوں کو دیگا۔ یہاں یہ ارشاد ہو رہا ہے کہ اللہ سبحانہ کو نہ صرف تمہارے اعمال و افعال کا علم ہے بلکہ آسمانوں اور زمین میں جو کچھ ہے وہ سب اُس کو معلوم ہے۔ چنانچہ

کبھی تین آدمی جمع ہو کر کوئی صلاح و مشورہ کرتے ہیں تو یہ خیال نہ کیا جائے کہ یہاں وہی تین ہیں بلکہ وہاں چوتھا بھی ضرور موجود ہے۔ کیوں کہ جو کچھ یہاں ہو رہا ہے اس پر علم الہی محیط ہے۔ اسی طرح مشورہ کرنے والے پانچ ہوں تو وہ اون کا چھٹا ہے۔ بلکہ تین سے کم اور پانچ سے زائد ہوں تو ان صورتوں میں بھی وہ ان کے ساتھ ہے۔

رازداروں کی تدابیر | پھر کبھی ایسا ہوتا ہے کہ ایسی خفیہ بات چیت کرنے والے کسی ایسی جگہ کی تلاش کرتے ہیں جہاں ان کے سوا کوئی اور نہ آ رہا ہو۔ ارباب اقتدار ایسی خاص صورتوں کے لیے جہاز میں سوار ہو کر نظروں سے دور جاکے وسط سمندر میں جہاز ٹھہرا کر باتیں کرتے ہیں کہ مبادا ان کی باتوں کا کسی کو علم ہو جائے مگر ارشاد ہو رہا ہے: اَيْنَمَا كُنَّا وَكَهِنَ بِنِي رَيْسٍ، علم الہی سے باہر نہیں ہو سکتے۔ اس حالت میں بھی علم الہی اسی طرح محیط ہے جس طرح کسی دوسری جگہ تھا۔

شان نزول | حضرت ابن عباس فرماتے ہیں: — اَنَّا نَزَلْتُ فِي رُبْعَةٍ وَحَبِيبِ بْنِ عَمْرِو وَصَفْوَانَ بْنِ أُمَيَّةَ كَانُوا يَوْمَئِذٍ يَتَخَذُونَ فَقَالَ أَحَدُهُمَا تَرَى اللَّهَ يَعْلَمُ مَا نَقُولُ فَقَالَ الْآخَرُ يَعْلَمُ بَعْضًا وَقَالَ الثَّالِثُ

ان کان یعلم بعضہ فهو یعلم کلہ۔ یہ آیہ کریمہ ربیعہ وحسبہ فرزدان
 اور صفوان بن امیہ کے باب میں نازل ہوئی۔ ہوا یہ کہ ایک دن وہ آپس میں
 گفتگو کر رہے تھے۔ ایک نے کہا تمہارا کیا خیال ہے کہ اللہ کیا ہماری ان
 باتوں کو جانتا ہے؟ دوسرے نے کہا بعض باتوں کو جانتا ہے۔ اس پر
 تیسرے نے کہا جب بعض باتیں جانتا ہے تو وہ کل باتوں کو بھی جانتا ہے۔
 فقیر عرض کرتا ہے کہ اس تیسرے شخص کا جواب درست ہے کیوں کہ علم الہی
 کسی واسطہ اور سبب کا محتاج نہیں۔ بغیر واسطہ اور سبب کے بعض کو جانتا
 جب تسلیم ہے تو کل باتوں کو جاننے کی اس سے نفی نہیں ہو سکتی۔

کہتے ہیں کہ ایک دفعہ چند منافقین آپس میں کانپا بھوسی کرنے کیلئے
 حضور اکرم کے ساتھ چلتے چلتے پیچھے رہ گئے۔ ایک ٹکڑی تین کی اور دوسری
 پانچ کی تھی اس وقت یہ آیہ کریمہ نازل ہوئی۔ ہو سکتا ہے کہ یہ دونوں اقبا
 قریب قریب وقوع میں آئے ہوں ان کے بعد اس کا نزول ہوا۔

شوری کے لئے عدد طاق کی وجہ | یہ حال لوگوں کی عادت ہے کہ
 مجلس شوری میں کم از کم تین یا پانچ اشخاص شریک کیے جاتے ہیں کہ اگر کسی
 امر میں دو رائیں ہو جائیں تو تیسرے یا پانچویں کی رائے سے غلبہ آرا ہو جائے۔

اگر شوریٰ میں زیادہ اشخاص شریک رہتے ہیں تو وہاں بھی مجلس کا عدد اسی مصلحت کے مد نظر طاق رکھا جاتا ہے۔

شوریٰ فاروقی کی توجیہ | حضرت عمر رضی اللہ تعالیٰ عنہ نے اپنی وفات کے

وقت مجلس شوریٰ جو چھ اصحاب کی بنائی تھی وہ اس بنا پر تھی کہ ان میں سے خلافت کے لیے کسی ایک کو منتخب کر لیا جائے گا تو رائے دینے والوں کا عدد اسکے بعد طاق ہی رہے گا۔ اور تصفیہ آسان ہوگا۔ البتہ اگر دو فرقی ہو کر دو کا انتخاب کریں تو اس کے لیے یہ تدبیر فرمائی کہ ابن عمر کو صرف رائے دہی کیلئے مقرر کر دیا اس شرط کے ساتھ کہ ان کو خلیفہ مقرر نہ کیا جائے گا۔

آئینہ کریمہ کی جامعیت | صورت خال جو بھی ہو۔ عدد طاق ہو یا جفت

آئینہ کریمہ کی جامعیت ایسی ہے کہ کوئی صورت اس سے خارج نہیں ہو سکتی۔ کیوں کہ ثلاثہ اور خمسہ پر ہی اس میں اکتفا نہیں فرمائی گئی بلکہ ارشاد ہوا
ولا ادنی من ذلك ولا اکثر الا هو معهم۔ تین سے کم ہوں مثلاً

دو ہوں یا پانچ سے زیادہ چھ ہوں یا سات یا اس سے بھی زیادہ۔ عدد طاق ہو یا جفت۔ پھر زائد عدد کی کوئی حد نہیں۔ حکومتوں کے ارکان شوریٰ کی تعداد سینکڑوں اشخاص پر مشتمل ہوتی ہے مگر خفیہ انجمنیں عموماً کم سے کم اشخاص کی

بنائی جاتی ہیں۔ کبھی دو آدمی ہی آپس میں گفتگو کرتے ہیں۔ بلکہ کبھی ایک آدمی اپنے میں آپ باتیں کرتا اور سوچتا ہے اس کو ”حدیث نفس“ کہتے ہیں۔ اللہ سبحانہ ان سب کو جانتا ہے۔

معیت الہی کا بیان | پھر وہ بات اچھی ہو یا بُری۔ اللہ سبحانہ کی معیت وہاں بھی ہے۔ فرق اس قدر ہے کہ امر خیر ہے تو رضا و خوشنودی اور توفیق و تائید کے ساتھ ہے۔ اور اگر اس کے خلاف ہے تو ناراضگی اور نیرازی اور باز پرس و سزا دہی کے لیے۔ پھر اس معیت کی نوعیت کیا ہے؟ مفسرین کرام اس کی معیت علمی سے تعبیر فرمائی ہے۔ بمصدق آیہ کریمہ اِنَّ اللّٰهَ قَدْ احاطَ بِكُلِّ شَيْءٍ عِلْمًا۔ اللہ سبحانہ کا علم ہر چیز کا احاطہ کیے ہوئے ہے۔ عارف رومی فرماتے ہیں: ۷

ایں معیت در نیاید عقل و ہوش زیں معیت دم و فن و بنش و بنش

قرب حق یا بندہ دور از قیاس بر قیاس خود منہ آن اسکا

امۃ محمدیہ کا اعزاز | پھر امۃ محمدیہ علی صاحبہا الف الف سلام و تحیہ کی عزت افزائی اور قدر دانی قابل ملاحظہ ہے کہ اگر تین آدمی کوئی مشورہ یا سرگوشی کرتے ہوں تو وہاں لکھو تھا اللہ سبحانہ تعالیٰ ہے، وہ پانچ ہوں تو حق

سبحانہ تعالیٰ اون کا چھٹا ہے یا اس سے کم و بیش ہوں تو بھی بہر حال وہ ان کے
 ساتھ ہے۔ یہ معیت عام امت کے لیے ہوئی خواہ امت دعوت ہو یا امت اجابت
 مگر ایسی ہی ایک صورت امم سابقہ میں اصحاب کہف کے لیے پیش آئی تھی جو
 ان کے منتخب افراد اور صالحین تھے۔ سورہ کہف کی تفسیر حضرت یونس
 علیہ الرحمہ نے فرمادی ہے وہاں یہ ارشاد ہوا تھا:۔ سَيَقُولُونَ ثَلَاثَةٌ
 رَّابِعُهُمْ كَلْبُهُمْ وَيَقُولُونَ خَمْسَةٌ وَسَادُهُمْ كَلْبُهُمْ جَابِلًا لِّغَيْبٍ
 وَيَقُولُونَ سَبْعَةٌ وَثَامَنُهُمْ كَلْبُهُمْ۔ اب یہ لوگ کہیں گے کہ اصحاب کہف
 تین تھے چوتھا اون کا کتا تھا اور کہیں گے وہ پانچ تھے چھٹا اون کا کتا تھا
 یہ سب غائبانہ شکل کی باتیں ہیں۔ اور کہتے ہیں کہ وہ سات تھے آٹھواں
 اون کا کتا تھا۔ دونوں کا فرق اسی سے ظاہر ہے۔ اگر امت محمدیہ کی
 فضیلت اور کچھ بیان نہ فرمائی جاتی تب بھی یہی ایک فضیلت کیا کم تھی
 چہ جائیکہ خیر امت کا لقب مرحمت ہوا اور بیسیوں فضائل سے ممتاز فرمایا
 گیا، اب اس امت کی گردنیں شکر سے جھک جانی چاہئیں۔

شُکْرِ نِعْمَتِ ہائے تو چنداں کہ نعمت ہائے تو
 عُدْرِ تَقْصِیْرَاتِ مَا چنداں کہ تَقْصِیْرَاتِ مَا

يَنْبِئُهُمْ بِمَا عَمِلُوا فِي تَقْوِيهِمْ | ثُمَّ يُنَبِّئُهُمْ بِمَا عَمِلُوا يَوْمَ الْقِيَامَةِ

پھر ان کو قیامت کے دن ان کے کیے ہوئے اعمال بتلا دیگا۔ اِنَّ اللہ بکل شئی عَلِیْمٌ۔ یقیناً اللہ سچا ہے ہر چیز کو خوب جانتا ہے۔ اب امت مرحومہ جو امت اجابت ہے کم از کم اوس کو اس تشریف و امتیاز کی قدر کرنی چاہئے کہ جو معیت الہی ان کو حاصل ہے وہ یہ طفیل سید الامۃ علیہ الصلاۃ والسلام والرحمۃ حاصل ہوئی ہے، یہ کوشش رہے کہ یہ معیت رضا و خوشنودی انعام و اکرام کے لیے ہو۔ ورنہ اس نعمت عظیمہ کی کمال ناقدری ہوگی فاعتبروا یا اولی الابصار۔

أَلَمْ تَرَ إِلَى الَّذِينَ نُهُوا عَنِ الْجَوْرِ ثُمَّ يَعُوذُونَ

لِمَا نُهُوا عَنْهُ وَيَتَنَجَّوْنَ بِالْإِثْمِ وَالْعُدْوَانِ وَمَعْصِيَتِ الرَّسُولِ

وَإِذَا جَاءُوكَ حَتَّوْكَ بِمَا لَمْ يُحَيِّكَ بِهِ اللَّهُ وَيَقُولُونَ

فِي أَنْفُسِهِمْ لَوْلَا يُعَذِّبُنَا اللَّهُ بِمَا نَقُولُ حَسْبُكُمْ جَهَنَّمُ

يَصْلَوْنَهَا فَبِئْسَ الْمَصِيرُ کیا آپ نے نہ دیکھا ان لوگوں کو جن کو

منع ہوئی سرگوشی پھر وہی کرتے ہیں جو منع ہو چکا ہے اور کان میں بتیں

کرتے ہیں گناہ کی اور زیادتی کی اور رسول کی نافرمانی کی اور جب آپ

سورہ ۵۸ (آیت ۱۱)

آپ کے پاس تو وہ دعا دیں جو دعا نہیں دی آپ کو اللہ نے اور کہتے ہیں اپنے دل میں، کیوں نہیں دیتا ہم کو اللہ اس پر جو ہم کہتے ہیں، کافی ہے اُن کو دوزخ جس میں وہ داخل ہوں گے، سودہ بڑی جگہ پہنچے۔
کانا یجھوسی کی ممانعت | سورہ ناس میں آگاہ فرمادیا گیا تھا:۔

الاخیر فی کثیر من یجوئھم الا امن امر بصدقة او معروف
او اصلاح بین الناس۔ اُن کے اکثر و بیشتر مشورے کچھ اچھے نہیں مگر
جو کوئی کہے صدقہ کرنے کو یا نیک کام کو یا صلح کرانے کو لوگوں میں، غرض
آپس میں کانا یجھوسی کرنے کو عموماً منع کر دیا گیا تھا مگر یہود عموماً ایسا کرتے
اور کہتے کہ اگر یہ سچے رسول ہیں تو ہم کو اللہ ایسا کرنے اور کہنے پر سزا
کیوں نہیں دیتا؟

شان نزول | مقاتل بن حیان فرماتے ہیں:۔ کان بین یہود و بین

النبی صلی اللہ علیہ وسلم موادعة فکانوا اذا امر بهم رجل من
اصحاب النبی صلی اللہ علیہ وسلم جلسوا یتناجون بینہم حتی یظن
المومن انہم یتناجون بقتله او بما یکرہ المومن فاذا سہائی
المومن ذلک خشیہم فترك طریقہ علیہم ففہاہم النبی صلی اللہ علیہ وسلم

عن النجوى فلم يذنبوها فانزل الله الم تر الى الذين هموا عن
النجوى۔ (ابن ابی حاتم) آن حضرت اور یہودیوں جب صلح تھی اس زمانے میں
کوئی مسلمان وہاں سے گزرتا تو یہودی آپس میں سرگوشیاں کرتے جس سے
مسلمان کو یہ گمان ہوتا کہ وہ اس کے قتل یا آزار کا مشورہ کر رہے ہیں تو
بے چارہ اس اندیشے سے اپنا راستہ بدل دیتا۔ اس وقت یہ آیہ کریمہ نازل ہوئی
منافقین کا حال | اسی طرح منافقین حضور کی مجلس مبارک میں حاضر
ہوتے تو چند اکٹھے ہو کر آپس میں سرگوشیاں کرتے، اہل مجلس کا مذاق اڑاتے
عیب چینی کرتے، ایک دوسرے کے کان میں اس طرح باتیں کرتے اور آنکھوں
سے اشارے کرتے جس سے مخلص مسلمانوں کو تکلیف ہوتی۔ حضور انور کوئی حکم
فرماتے تو یہ آپس میں کہتے کہ ایسا کس سے ہو سکتا ہے؟ یا وصفِ نعمت
اون کی سرگوشیوں کا یہ سلسلہ جاری رہا تو اللہ سبحانہ نے یہ آیہ کریمہ نازل
فرمائی جس میں بتا دیا گیا کہ منافقت کے باوجود جو لوگ ایسی سرگوشیاں کرتے
ہیں جن میں گناہ زیادتی اور رسول کی نافرمانی کی باتیں ہوتی ہیں تو وہ دُور
دور نہیں کہ ان سب کا ٹھکانا دوزخ ہوگا۔

یہود و منافقین کا طرز ملاقات | یہود و منافقین کا ایک دوسرے

یہ بھی تھا کہ جب وہ مجلس مبارک میں حاضر ہوتے تو ملاقات کا طریقہ جو اسلام علیکم
ہے اُس کی جگہ یوں کہتے :- السام علیک ۔ تجھے موت آئے ۔ یا تلوار گلے
چلے " نعوذ باللہ منہ ۔ اللہ سبحانہ نے تجھ کے بایں یوں ارشاد فرمایا
ہے :- سلاماً قولاً من رب رحیم مہربان پروردگار کی جانب سے
سلام کہا جائے گا یعنی سلامتی کا پیام دیا جائے گا ۔ سلاماً علی المسلمین
رسولوں پر سلام ہو " صلوا علیہ وسلموا تسلیما ۔ حضور اکرم پر اے ایمان
درو و سلام بھیجتے رہو " مگر یہود و منافقین کا طرز عمل اس کے خلاف تھا ۔
چنانچہ ام المؤمنین سیدتنا عائشہ صدیقہ فرماتی ہیں :- دخل علی رسول اللہ
صلی اللہ علیہ وسلم یہود فقالوا السام علیک یا ابا القاسم فقال
عائشہ علیکم السام واللعنة فانزل اللہ واذ اجاء وک
حیولک بما لہم یمحک بد اللہ ۔ (عبد بن حمید عبد الرزاق، سعید بن منصور بخاری
مسلم ابن المنذر ابن ابی حاتم، ابن مردویہ بیہقی) حضور انور کی خدمت مبارک میں
ایک دفعہ یہود آئے اور السام علیک یا ابا القاسم کہا۔ عائشہ نے
جواباً فرمایا۔ علیکم السام واللعنة ۔ موت تم کو آئے اور تمہارے گلے پر
تلوار چلے " اُس وقت یہ آیہ کریمہ نازل ہوئی کہ یہ جب آپ کی خدمت مبارک

حاضر ہوتے ہیں تو تحت کا وہ طریقہ اختیار کرتے ہیں جو ائمہ سبحانہ کے بتائے ہوئے طریقے کے خلاف ہے۔ اسی حدیث شریف میں یہ بھی ہے کہ یہ عالم صلی اللہ علیہ وآلہ وسلم کو حضرت عائشہؓ کا یہود کو اس طرح جواب دینا پسند نہ آیا۔ آپ نے فرمایا: یا عائشہ ان الله لا يحب الفحش ولا الفحش۔ عائشہ! بدکلامی یا اس پر اتر آنا اللہ کو پسند نہیں۔ انھوں نے عرض کیا یا رسول اللہ! ان لوگوں نے کیا کہا آپ نے سماعت نہیں فرمایا؟ تو ارشاد ہوا کہ میرا جواب تم نے نہیں سنا؟ میں نے صرف اتنا کہہ دیا علیکم۔ یعنی جو چیز تم ہم پر پیش کر رہے ہو وہ تمہیں پر پڑے۔ سبحان اللہ کیا خلق عظیم تھا۔ صلی اللہ علیہ وسلم۔

غیر مسلم کے سلام کا جواب | فقہائے کرام نے یہیں سے یہ مسئلہ تحریر فرمایا ہے کہ اگر غیر مسلم کسی مسلمان کو سلام کرے تو مسلمان کو چاہیئے کہ جواب میں صرف علیک کہے۔ اگر سلام کرنے والے کئی اشخاص ہوں تو علیکم کہنا چاہئے۔ اس لئے کہ لفظ سلام کو بغیر کسی تبدیل و تغیر کے کہا ہو تو اور اگر اس کو بدل کر سلام کی جگہ سلام کہا ہو تو مرد و صورتوں علیک کہہ دینا کافی ہوگا۔ مطلب یہ ہوگا کہ جو چیز تم ہمارے لئے چاہتے ہو

وہ سلام ہو یا سام وہ تم پر ہو۔ وعلیک واؤ کی زیادتی کے ساتھ نہ کہے
 کیونکہ سام کہنے کی صورت میں وعلیک کہنے کے معنی یوں ہوں گے کہ
 اور تم پر بھی موت یا تلوار کی مار پڑے۔ اس کا مطلب یہ ہوا کہ ہم پر بھی
 تمہارے کہنے کے مطابق مار ہو اور تم پر بھی۔ لہذا بغیر واؤ کے صرف
 علیک کہنا چاہئے۔ یا ضافہ واؤ وعلیک نہ کہنا چاہئے۔ حدیث
 شریف کی بعض روایات میں وعلیک جو مروی ہے وہ راویوں کی
 بغور کا نتیجہ ہے جس طرح السلام علیکم کا جواب وعلیکم السلام
 دیتے ہیں اس پر قیاس کر کے یہاں بھی یا ضافہ واؤ وعلیک کی روایت
 کر دی۔ جو خلاف تحقیق ہے۔ واللہ اعلم۔

يَا أَيُّهَا الَّذِينَ آمَنُوا إِذَا تَنَاجَيْتُمْ فَلَا تَتَنَاجَوْا
 بِالْأَسْمَاءِ وَالْعُدْوَانِ وَمَعْصِيَتِ الرَّسُولِ وَتَنَاجَوْا
 بِالْبِرِّ وَالتَّقْوَىٰ وَاتَّقُوا اللَّهَ الَّذِي إِلَيْهِ تُحْشَرُونَ ۝
 اے ایمان والو! جب تم کان میں بات کرو تو مت کرو بات
 گناہ کی اور زیادتی کی اور رسول کی نافرمانی کی اور بات کرو احسان کی
 اور پرہیزگاری کی اور ڈرتے رہو اللہ سے جس کے پاس تم کو جمع ہونا ہے

آداب مجلس | آداب مجلس کی تعلیم دی جا رہی ہے کہ جہاں کوئی مجلس منعقد ہوتی ہے تو حاضرین مجلس کو چاہئے کہ جس امر کے لئے مجلس کا انعقاد ہوا ہے اس کی طرف متوجہ رہیں۔ یہ نہیں کہ ان میں سے چند آدمی ایک جگہ جمع ہو کر کانا پھوسی کرتے رہیں۔ ایسا طرز عمل نہ صرف آداب مجلس کے خلاف ہے بلکہ اس سے انعقاد مجلس کا مقصد فوت ہو جاتا ہے۔ قرآن کریم کی تلاوت ہو رہی ہو تو سامعین کا کام یہ ہے کہ خاموش سنتے رہیں۔ نہ یہ کہ آپس میں باتیں کرتے رہیں۔ ارشاد باری ہے:۔ **وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا**۔ اور جب قرآن پاک پڑھا جائے تو کانوں سے اس کو سنتے جاؤ اور آنکھوں سے اس کی طرف متوجہ رہو، خطبہ کی بابت حدیث شریف میں آیا ہے:۔ **إِذَا خَرَجَ الْإِمَامُ فَلَا صَلَاةَ وَلَا كَلَامَ** جب (خطبہ دینے کے لئے) امام برآمد ہو جائے تو اب نہ کسی نماز کا موقع ہے اور نہ کسی گفتگو کا۔ یہاں تک کہ دوران خطبہ میں اگر کوئی بات کرے تو اس کو زبان سے ٹوک دینا بھی منع ہے۔ حدیث شریف ہے:۔ **مَنْ قَالَ لَغِيْرَةٍ وَالْإِمَامُ يَخْطُبُ لَغْوٌ فَقَدْ لَغَا**۔ جس نے دوران خطبہ میں دوسرے کو (باتیں کرتا دیکھ کر) ٹوک دیا کہ تم لغو کام کر رہے ہو تو

خود یہ بھی لغویت کا مرتکب ہوا، البتہ اشارہ سے روک سکتے ہیں۔

مجلس میں سرگوشی کی ممانعت | حضور اکرم صلی اللہ علیہ وآلہ وسلم کا

ارشاد مبارک ہے:۔ اذ اکنتم ثلاثۃ فلا یتناج اثنتان دون ثا^{لث}

فان ذلک یحزقہ۔ (بخاری۔ سلم۔ ابن مردویہ عن ابن مسعود) تین آدمی

(ہی کسی مجلس میں) ہوں تو تیسرے کو چھوڑ کر دو شخص کا ناپہوسی نہ کریں۔ اس

تیسرے کو دکھ ہوتا ہے۔“

حضرت ابو سعید خدریؓ فرماتے ہیں:۔ کنا تناب رسول اللہ

صلی اللہ علیہ وسلم بطرقہ امر و یا امر بشیء فکثر اهل النوب

والمحتسبون لیلۃ حتی اذ اکننا نتحدّث فخرج علینا رسول اللہ

صلی اللہ علیہ وسلم من اللیل فقال ما هذه الجنوی الم تنہوا

عن الجنوی۔ (ابن مردویہ) ہم اس خیال سے کہ حضور اکرم صلی اللہ علیہ

آلہ وسلم کو رات میں کچھ کام پڑے گا یا آپ کوئی حکم صادر فرمائیں گے باری

باری سے حاضر خدمت رہا کرتے تھے چنانچہ ایک رات باری والے نگرانی کرنے

والے زیادہ جمع ہو گئے۔ اور باہم سرگوشی کرنے لگے۔ اتنے میں حضور اکرم صلی اللہ

علیہ وآلہ وسلم برآمد ہو کر فرمانے لگے کہ یہ کیا کا ناپہوسی ہو رہی ہے کیا تم کو اس طرح

سرگوشیاں کرنے سے منع نہیں کیا گیا ؟“

سرگوشی کی حقیقت | بہر حال ”سرگوشی“ فی نفسہ بُری نہیں بلکہ اس کی

برائی اور بھلائی لغیرہ ہے۔ کسی گناہ زیادتی اور نافرمانی خدا و رسول میں

ہو رہی ہے تو بُری ہے۔ امور مذکورہ خدا و رسول کی ناراضی کے موجب ہیں

لہذا اس سے بچنا چاہئے۔ ناراضی کے اباب میں حصہ لینا کفار اور منافقین

کا کام ہے۔ مومن کیلئے سزاوار نہیں۔ اور اگر اس کا تعلق نیکی اور تقویٰ

کے باب سے ہے تو اس میں کسی نوع کی برائی نہیں بلکہ اس کا حکم دیا گیا ہے

جیسا کہ و تناجوا بالبر والتقویٰ کے ارشاد صریح سے ظاہر ہے مگر مجلس

چند آدمیوں کا ایسا عمل مناسب نہیں چنانچہ ارشاد ہے : —

إِنَّمَا الْبِجْوَىٰ مِنَ الشَّيْطَانِ لِيَحْزَنَ الَّذِينَ آمَنُوا وَلَيْسَ بِضَائِحٍ

شَيْئًا إِلَّا بِإِذْنِ اللَّهِ وَعَلَى اللَّهِ فَلْيَتَوَكَّلِ الْمُؤْمِنُونَ ۝ کانہی

شیطان ہی کا کام ہے تاکہ ایمان والوں کو دلگیر کرے اور وہ اُن کا کچھ بھی

نہ بگاڑ سکے گا یہ دوں حکم اللہ کے اور چاہئے کہ ایمان والے

اللہ ہی پر بھروسہ کریں“

۷۵ (۱۱)

سرگوشی کی ایک مثال | مثلاً تین آدمی کسی مجلس میں ہوں۔ اس حالت میں اگر دو آدمی ایک دوسرے کے کان میں کچھ باتیں کرنے لگیں تو تیسرے کو عادتاً یہ خیال ہوگا کہ میں نے ایسا کیا کام کیا کہ یہ دونوں مجھ سے الگ ہو کر آپس میں باتیں کر رہے ہیں۔ ارشاد باری مہربان ہے کہ اُن سے یہ کام شیطان کر رہا ہے مگر مسلمانوں کو یہ یاد رکھنا چاہئے کہ جب تک کوئی بات خداوند تعالیٰ شانہ نہ چاہے شیطان کسی کو کیا ضرر پہنچا سکتا ہے؟ اُس کے ہاتھ میں ہے کیا جو وہ کسی کو نفع یا نقصان پہنچا سکے۔ اب مومن کے لئے صرف یہ ہمت رہ جاتی ہے کہ وہ اللہ پر بھروسہ رکھے اور کسی سے نہ ڈرے۔ نہ شیطان کچھ ضرر پہنچا سکتا ہے اور نہ اس کی ایسی کانا چھوسی۔ جب مومن کو توکل علی اللہ کی عادت ہو جائے تو اس کا جملہ حزن و غم دور ہو جائے گا۔ اگے ارشاد ہے۔

يَا أَيُّهَا الَّذِينَ آمَنُوا إِذَا قِيلَ لَكُمْ تَفَسَّحُوا فِي الْمَجَالِسِ فَافْسَحُوا
لِغُفَّةِ اللَّهِ لَكُمْ وَإِذَا قِيلَ انشُرُوا فَانْشُرُوا وَيَرْفَعِ اللَّهُ الَّذِينَ
آمَنُوا مِنْكُمْ وَالَّذِينَ أُوتُوا الْعِلْمَ دَرَجَاتٍ وَاللَّهُ بِمَا تَعْمَلُونَ
خَبِيرٌ ۝ اے ایمان والو! جب کوئی تم کو کہے کہ کھل کر بیٹھو مجلسوں میں
تو کھل کر بیٹھو مجلسوں میں اور جب کہا جائے کہ اُٹھ کھڑے ہو تو اُٹھ کھڑے

ہو جاؤ اللہ بلند کرے گا اُن کو جو ایمان رکھتے ہیں، اور جن کو علم دیا گیا ہے ان کو (بلند کریگا) کئی درجے، اور اللہ کو خبر ہے جو کچھ تم کرتے ہو۔“

شان نزول | مقاتل بن حیان فرماتے ہیں کہ یہ آیت کریمہ جمعہ کے دن اتری۔ ہوا یہ کہ حضور انور صلی اللہ علیہ وآلہ وسلم صبح میں تشریف فرماتے (جہاں طالبان علوم ٹھہرے رہتے تھے) عادت شریفہ تھی کہ اصحابِ بد اور انصار کی عزت افزائی فرمائی جاتی تھی۔ پہلے سے لوگ مجلس مبارک میں موجود تھے جگہ تنگ تھی اتنے میں چند اصحابؓ اور بھی حاضر ہو گئے۔ جگہ نہ ہونے سے حضور کو سلام عرض کر کے کھڑے ہو گئے۔ آپ نے جواب سلام ادا فرمایا۔ پھر اونھوں نے حاضرین مجلس کو سلام کیا۔ حاضرین نے بھی جواب سلام دیا مگر اپنی جگہ سے کوئی نہ ہٹا۔ اصحابِ بد کھڑے کے کھڑے رہ گئے منتظر تھے کہ بیٹھے ہوئے لوگ جگہ دیں تو خود بھی بیٹھیں لیکن اس کا موقع نہ مل سکا آپ کو یہ صورت حال ناگوار گزری تو جو لوگ پہلے سے بیٹھے ہوئے تھے ان میں سے چند اشخاص کو ایک ایک کر کے فرمایا کہ کھڑے ہو جائیں۔ جب وہ کھڑے ہو گئے تو آنے والوں کے لئے جگہ نکل آئی پھر رب میٹھ گئے مگر منافقین کو یہ پسند نہ آیا۔ اس وقت یہ آیہ کریمہ اتری۔“

مجلس کے مزید آداب مجلس کا ادب یہ سکھایا جا رہا ہے کہ لوگ پھیل کر

نہ بیٹھا کریں۔ جگہ موجود ہے اور لوگ کم ہوں تو اس میں بھی مضائقہ نہیں لیکن

جب لوگ زیادہ ہوں تو اس طرح پھیل کر نہ بیٹھنا چاہئے، آنے والوں کو اس سے

تکلیف ہوتی ہے۔ اون کو کھڑے رہنا پڑتا ہے۔ یہ آداب مجلس کے خلاف ہے،

اس صورت میں چاہئے کہ ذرا اسٹ کر جگہ نکالیں تاکہ دوسرے بھی

بیٹھ سکیں۔ اگر صدر مجلس ذرا اسٹنے کی فرمائش کرے تو ہٹنا چاہئے اور

حلقہ وسیع بنا لینا چاہئے تاکہ دوسرے بھی بیٹھ سکیں اور اگر کھڑے ہو جانے

کے لئے کہا جائے تو کھڑے ہو جانا چاہئے اس سے جگہ نکل آئے گی۔ پھر ب

بیٹھ جائیں۔ یہاں تک کہ صدر مجلس اگر کسی کو وہاں سے چلے جانے اور کسی

کام پر روانہ ہونے کا حکم دے تو اس کی تعمیل واجب ہوگی۔ اس پر بُرا

ماننا یا ناک ہوں چڑھنا برا گز نہ چاہئے۔ اس سے مجلس کا نظم و ضبط قائم

رہتا اور قوم کا وقار بلند ہوتا ہے اس کے برخلاف کوئی بُرا مانے تو اس سے

مجلس میں انتشار پیدا ہوتا اور پوری قوم کا وقار متاثر ہوتا ہے۔

سرکوشی نہ کرنے کے مواقع یہ حکم ہر قسم کی مجلس سے متعلق ہے خواہ وہ خطبہ

یا وعظ ہو یا مجلس شوریٰ یا صف نماز ہو یا صف جنگ سب کیلئے عام ہے۔

بہر حال اسلام نظم و ضبط سکھاتا ہے۔ بے ترتیبی اور بے آئینی کو پسند نہیں کرتا۔
 مجالس میں اس کا خیال بھی رکھا جانا چاہئے کہ مراتب و مدارج ملحوظ رہیں۔
 حضور انور صلی اللہ علیہ وآلہ وسلم کا ارشاد مبارک ہے:۔ لیلینی اولوالا^{حلام} اک
 منکم۔ تم میں جو عقلمند اور دانا ہوں وہ مجھ سے نزدیک رہا کریں۔ تاکہ
 حضور کے ارشادات عالیہ سے وہ پوری طرح استفادہ کر سکیں اور دوسروں کو
 مستفید کریں۔ اگر اہل علم اور سمجھ دار لوگ ہی امام وقت یا صدر سے دور ہوں تو
 عوام کا نزدیک رہنا کچھ سودمند نہ ہوگا۔

اہل علم کی قدر افزائی | ایک جمعہ میں حضور ید الخطباء ید عالم صلی اللہ
 علیہ وآلہ وسلم خطبہ دے رہے تھے۔ عبداللہ بن مسعود کسی قدر تاخیر سے
 حاضر ہوئے حضور نے ارشاد فرمایا:۔ اُذُنْ یا ابن مسعود۔ ابن مسعود!
 نزدیک آؤ۔ وہ دُرتے دُرتے آگے بڑھنے لگے۔ چند قدم بڑھتے اور ٹھہر
 جاتے۔ مگر آپ بار بار یہی فرماتے رہے۔ تا آن کہ وہ صف اول میں اپنی جگہ پر
 پہنچ گئے۔ پھر فرمایا سنتیں پڑھی ہیں؟ عرض کیا نہیں۔ ارشاد ہوا کہ پڑھ لو
 ان کے سنتیں پڑھنے تک آپ نے خطبہ ملتوی فرمایا۔ یہ سب اس لئے تھا کہ
 حضرت عبداللہ بن مسعود رضی اللہ تعالیٰ عنہ علمائے صحابہ سے تھے۔ اور

حضور اکرم صلی اللہ علیہ وآلہ وسلم کے زمانہ مبارک ہی میں فتوے دیا کرتے تھے
ایسے اصحاب کے نزدیک رہنے میں عوام ہی کا فائدہ منظور ہے۔

اہل علم کا اعزاز | منافقین کی عادت یہ تھی کہ مجلس میں کسی کو جگہ دینے
یا کھڑے ہو جانا چاہتے جانے کے حکم پر آپس میں اشارے کرنے لگتے کہ یہ کیا طریقہ
ہے؟ ان احمقوں کو اتنا بھی معلوم نہ تھا:۔۔۔ ہل یستوی الذین یعلمون

والذین لا یعلمون۔ اہل علم اور بے علم دونوں برابر نہیں ہو سکتے۔ علم
نور ہے اور جہل تاریکی۔ کیا یہ دونوں برابر ہو سکتے ہیں؟ اہل علم ہر وقت
اعزاز و اکرام کے مستحق ہیں۔ ان کے ساتھ ان کی شان کے مطابق برتاؤ ہونا
چاہئے۔ اس سے دوسروں کو تحصیل علم کی ترغیب ہوتی ہے۔ علم اور اہل علم
کی توقیر سے عوام کا فائدہ ہے۔ پھر ایسی خاص خاص صورتیں شاذ و نادر ہی
درپیش ہوتی ہیں۔ جو مشنیت میں شمار کی جانے کے قابل ہیں۔

ایک فقیر و غنی کا واقعہ | ایک دفعہ ایک نادار صحابی مسجد میں آئے اور ایک

مال دار شخص کے بازو بیٹھ گئے۔ مال دار نے فوراً اپنے کپڑے سمیٹ لئے۔ حضورؐ

صلی اللہ علیہ وآلہ وسلم نے اُس مالدار سے ارشاد فرمایا:۔۔۔ انخشیث ان

یعدید غناک و یعدیک فقرہ کیا تجھے یہ اندیشہ ہو گیا کہ تیری تو نگری

اس کو پہنچ جائے گی اور اس کا افلاس تجھے لگ جائے گا؟ جو اس کے بیٹھے ہی
 تو نے اپنے کپڑے سمیٹ لئے۔ مقصد یہ تھا کہ انسان کو تواضع کی صفت اختیار
 کرنی چاہئے۔ من تواضع لله رفعه الله۔ جو اللہ کے لئے تواضع کرتا
 اللہ سبحانہ اس کا درجہ بلند فرماتا ہے۔ اور تکبر و محرومی کا سبب ہے اس سے بچنا
 چاہئے۔

يفسح الله کی تفسیر | يفسح الله لکم کے ذریعہ تعلیم دی جا رہی ہے

کہ اگر تم وسعت قلبی سے کام لیکر دوسرے کو جگہ دو گے تو اللہ سبحانہ تمہارے
 ساتھ بھی وسعت فضل و کرم سے کام لے گا۔ تم کو دوسرے جگہ دیں گے تمہارا
 مکان اور مال میں بھی وسعت ہوگی۔ تمہارے دل میں وسعت پیدا ہوگی۔
 یہی وسعت حیات دنیا، عالم برزخ، اور عالم آخرت میں نصیب ہوگی۔ تنگدلی
 کام لوگ تو مبادا کہ ان مواقع میں تمہارے ساتھ بھی یہی سلوک ہو۔ کیونکہ
 جزائے اعمال، جنس اعمال سے ہی دی جاتی ہے۔ جیسا کرو گے ایسا ہی پاؤ گے۔

فانشروا کی تفسیر | واذا قيل انشروا فانشروا يرفع الله الذين آمنوا

منكم والذين امنوا العلم درجات۔ اور جب اٹھ کھڑے ہوئے
 کے لئے کہا جائے تو فوراً کھڑے ہو جایا کرو (بظاہر تم کو اس نشت و برخاست

کچھ ذلت اور ناقدری محسوس ہوتی ہوگی مگر حقیقت میں یہ تمہارے اعزاز کا باعث ہے) اس تعمیل حکم کی بدولت اللہ سبحانہ اہل ایمان کا درجہ بلند فرماتا ہے اور اگر ایسا حکم اہل علم کو دیا جائے اور وہ فوراً امتثال امر کریں تو ان کی رفعت شان کا کیا کہنا ان کے تو کئی درجے بلند ہو جاتے ہیں۔ کیوں کہ امتثال امر اور تواضع یہ ایسے صفات ہیں کہ جہاں کہیں پائے جائیں اپنا منفیہ اثر دکھائے بغیر نہیں رہ سکتے۔ اہل علم میں یہ صفات بطور خاص مطلوب ہیں :-

تواضع زگردن فرازاں نیکو گد اگر تواضع کند خوئے اوست

یابہ کہ اہل علم کے درجات اللہ سبحانہ کے ہاں ان کے علم و فضل کے لحاظ سے بڑھے ہوئے ہیں لہذا مجلس میں اگر وہ تشریف لائیں تو اداں کو جگہ دیا کرو اس میں علماء کی نہ صرف تعظیم و توقیر ہے بلکہ صدر مجلس سے ان کے قریب رہنے میں تمہارا ہی فائدہ ہے۔ اگر ان کو جگہ دو گے تو تمہارا اعزاز بھی بڑھیکے گا۔ اور ان کے تقرب کا فائدہ بھی تم کو پہنچے گا۔

ایک نکتہ | یہاں مجلس میں اٹھ کھڑے ہونے کا حکم تو خاص حضور اکرم

صلی اللہ علیہ وآلہ وسلم فرما رہے تھے اس لئے موقع اور محل تو اس کا مقتضی تھا کہ

واذا قال الرسول انشر وا فانشر وا کہا جانا کہ جب رسول فرمایا
 اٹھ کھڑے ہو تو کھڑے ہو جایا کرو، لیکن اگر ایسا ارشاد ہوتا تو بادی النظر
 یہ سمجھ لیا جاتا کہ صرف حضور رسول اللہ صلی اللہ علیہ وآلہ وسلم کے ساتھ ہی یہ حکم
 مخصوص ہے درحالیکہ نشانے الہی یہ تھا کہ اس حکم کو عام رکھا جائے اسلئے
 بجائے قال فعل معروف کے قیل فعل مجہول کے ساتھ ارشاد ہوا جس کا
 مطلب یہ ہوا کہ حکم دینے والے حضور اکرم ہوں یا آپ کے جانشین و نائبین
 یا صدر مجلس وغیرہ ان میں سے جو بھی حکم دیں اور ان کے حکم کی تعمیل کی جائے
 تو اللہ سبحانہ تعمیل کنندگان کا درجہ بلند فرمائے گا۔ اور اہل علم اصحاب کی
 شان اور ان کی ترقی درجات کا کیا پوچھنا کہ ان کے مدایج و مراتب
 بے شمار بڑھے ہوئے ہیں۔ ان کو جگہ دینے کے لئے اٹھ کر اپنا درجہ بڑھا کر ہو۔
 علماء کی منقبت | حضرت عبداللہ بن مسعود فرماتے ہیں: ما خصل اللہ
 العلماء فی شیء من القرآن ما خصلہم فی ہذا الاية فضل
 اللہ
 الذین آمنوا و اتوا العلم علی الذین آمنوا ولم یولوا العلم۔
 (ابن النذر) علمائے کرام کی خصوصی شان کو جتنا کہ اس آیت کریمہ میں نمایا
 جگہ دی گئی ہے قرآن کریم میں کسی دوسری جگہ ان کی ایسی تخصیص واضح

طور پر بیان نہیں فرمائی گئی کہ اللہ سبحانہ نے ایمان اور علم دونوں کو
 رکھنے والوں کو اُن تمام لوگوں پر فضیلت بخشی جو صرف دولت ایمان تو
 رکھتے ہیں لیکن دولت علم نہیں رکھتے۔ حضرت ابن عباسؓ نے بھی آیہ
 کریمہ کی تفسیر یہی فرمائی ہے کہ یرفع اللہ الذین ادتوا العلم من
 المومنین علی الذین لم یؤتوا العلم درجات۔ (ابن المنذر)
 حاکم بروایت صحیحہ بیہقی) اہل ایمان میں جو اہل علم ہیں ان کے درجات
 ان کے مقابلہ میں جو علم نہیں رکھتے بہت بلند و بالا ہیں۔

ہما تعملون خبیر کی تفسیر | واللہ بما تعملون خبیر۔

اور اللہ سبحانہ کو تمہارے اُن تمام اعمال کی جو تم کرتے ہو پوری طرح
 خبر ہے۔ یعنی یہ کہ تم کون ہو، کس طبقہ سے تعلق رکھتے ہو، کہاں رہتے ہو،
 کن اوصاف سے موصوف ہو؟ نیز یہ کہ کیا کر رہے ہو، اور جو کچھ کرتے ہو
 اوس کی کیفیت کیا ہے؟ آیا خلوص کے ساتھ کر رہے ہو، یا بادل ناخواستہ
 صرف دکھانے سنانے کے لئے کر رہے ہو۔ اور کتنا کام انجام دے رہے ہو
 غور آیا بہت سب کچھ معلوم ہے۔ کچھ بھی پوشیدہ نہیں ہے۔ لہذا
 کام کی جزا بھی اسی مناسبت اور علم کے اعتبار سے دی جائے گی۔

اب تم جانو اور تمہارا کام :

رفت آدمی یہ علم ہو ہر کرا علم بیش رفعت بیش
قیمت ہر کسے بہ دانش اوست سازد افزوں بعلم قیمت خویش

يَا أَيُّهَا الَّذِينَ آمَنُوا إِذَا نَاجَيْتُمُ الرَّسُولَ فَقَدِّمُوا

بَيْنَ يَدَيْ مَحْضُوكُمُ صَدَقَةٌ ذَلِكَ خَيْرٌ لَّكُمْ وَأَطْهَرُ

فَإِنْ لَمْ تَجِدُوا فَإِنَّ اللَّهَ غَفُورٌ رَحِيمٌ اے ایمان والو!

جب تم کان میں بات کہنا چاہو رسول سے تو آگے بھیجوا اپنی بات کہنے سے

پہلے خیرات یہ بہتر ہے تمہارے حق میں اور بہت ستھرا اگر نہ پاؤ تو اللہ

بخشنے والا مہربان ہے

شان نزول | مقاتل کہتے ہیں: ان الاغنياء كانوا ياتون

النبي صلى الله عليه وسلم فيكثرون مناجاته ويغلبون الفقراء

على المجالس حتى كره النبي صلى الله عليه وسلم طول جلوسهم و

مناجاتهم فامر الله بالصدقة عند المناجاة فاما اهل العرة

فلم يجدوا شيئا وكان ذلك عشر ليال واما اهل الميسرة فمنع

بعضهم ماله وحبس نفسه الاطوائف منهم جعلوا يقدّمون

۵۵
آیات

الصدقة بين يدي الجحوى۔ (ابن ابی حاتم) مال دار لوگ حضرت
نبی اکرم صلی اللہ علیہ وآلہ وسلم کی خدمت مبارک میں حاضر ہو کر کثرت سے
سرگوشیاں کرتے اور ناداروں کی نشستوں پر بھی قبضہ جالیتے تھے۔ حضور انور
صلی اللہ علیہ وسلم کو ان کی ایسی بیٹھک اور سرگوشیاں ناپسند ہوئے لگیں تو
(اس آیت کریمہ کے ذریعہ) اللہ سبحانہ تعالیٰ نے سرگوشی سے قبل خیرات کا
حکم صادر فرمایا۔ اب جو تنگ دست تھے وہ تصدق کے لئے کچھ نہ پاتے اور
جو مال دار تھے ان میں سے بعض مال کے خرچ ہو جانے کے اندیشہ سے رک
گئے مگر ان میں ایسے بھی تھے جو سرگوشی سے قبل خیرات کرتے تھے۔

مولائے کائنات کی منقبت | حضرت مولائے کائنات فرماتے ہیں :-

ان فی کتاب اللہ لا ایتہ ما عل بہا احد قبلہ ولا یعمل بہا احد
بعدی آیتہ الجحوی..... کان عندی دینا رفعته بعشرۃ درہم
فلنت کلما ناجیت النبی صلی اللہ علیہ وسلم قدمت بین یدی درہما
ثم لنت فلم یعمل بہا احد۔ (سعید بن منصور ابن راہویہ ابن ابی
عبد بن حمید ابن المنذر ابن ابی حاتم ابن مردویہ حاکم بروایت صحیحہ) کتاب اللہ میں
ایک آیت کریمہ ہے جس پر مجھ سے پیشتر کسی نے عمل نہ کیا اور میرے بعد بھی

کوئی عمل نہ کر سکیگا و دیہی آیت بخوبی ہے۔ اس کے نزول کے وقت میرا ہاں ایک دینار تھا اس کو میں نے دس درم میں فروخت کر دیا۔ اور جب کبھی نبی اکرم صلی اللہ علیہ وآلہ وسلم سے سرگوشی کرتا تو اس کے قبل ایک درم (خیرات کے لئے) پیش کر دیتا۔ پھر یہ آئیہ کریمہ منسوخ ہو گئی اب اس پر عمل کرنے کا کسی کے لئے موقع نہیں رہا۔

مولائے کائنات کا احسان حضرت مولائے کائنات یہ بھی فرماتے ہیں کہ جب یہ آئیہ کریمہ نازل ہوئی تو حضرت نبی اکرم صلی اللہ علیہ وآلہ وسلم مجھ سے فرمایا: مَا تَرَى دِينَارًا قُلْتَ لَا يَطِيقُونَهُ قَالَ فَانْصَفْ دِينَارًا قُلْتَ لَا يَطِيقُونَهُ قَالَ فَكَمْ قُلْتَ شَعِيرَةً قَالَ إِنَّكَ لَنْزَهْدٍ قَالَ فَانْزَلْتَ أَشْفَقْتَ الْآيَةَ قَالَ فَبِي خَفَّ اللَّهُ عَنْ هَذِهِ الْآيَةِ - (ابن ابی شیبہ، عبد بن حمید، ترمذی بروایت حسن ابویعلیٰ، ابن جریر، ابن المنذر، ابن مردویہ، نخاس) جس صدقہ یا خیرات کے لئے حکم الہی ہوا ہے اس کی مقدار آپ کی رائے میں کیا ہونی چاہئے۔ ایک دینار؟ میں نے عرض کیا کہ یہ لوگ اس کی طاقت نہیں رکھتے۔ ارشاد ہوا کیا نصف دینار؟ میں نے معروضہ کیا کہ اس کی بھی مقدار نہیں رکھتے۔ ارشاد

مبارک ہوا پھر کیا مقدار ہونی چاہئے؟ میں عرض پرداز ہوا ایک جو یعنی جو برابر سوتا۔ فرمایا آپ تو بہت نادار ہیں (گویا خود پر قیاس کر کے دوسروں پر بھی شفقت کرتے ہیں)۔ پھر آیہ کریمہ اشفقتم الی آخرہا نازل ہوئی۔ بہر حال میری وجہ سے اللہ سبحانہ نے اس ائمہ مرحومہ پر تخفیف فرمائی کہ یہ حکم اٹھا لیا گیا۔

ابن عمرؓ کی عقیدت | حضرت ابن عمرؓ فرمایا کرتے:۔ کان لعلی رضی اللہ عنہ

ثلاث لو كانت لی واحدة منھن كانت احب الی من حمرا النعم علی رضی اللہ عنہ میں تین خصوصیات جمع تھیں اگر ان میں سے مجھے ایک بھی میسر ہوتی تو وہ میرے نزدیک سرخ اونٹ سے بھی زیادہ محبوب ہوتی۔ از انجملہ اس آیہ بخوبی کا ذکر بھی فرماتے۔

عرض فقیر | فقیر عرض کرتا ہے کہ اغنیاء میں بعض منافقین یہود بھی تھے

جو اپنی شان بتانے کے لئے سید العظیمین صلوات اللہ علیہ وسلم کے پاس گھس کر گھنٹوں سرگوشیاں کرتے جس سے ایک طرف نادار صحابہ کرام کو عرض معروض کا موقع نہ ملتا اور دوسری طرف حضور اقدسؐ کو تکلیف ہوتی مگر باوجود تکلیف خالق مجسم صلی اللہ علیہ وآلہ وسلم ان کی خاطر شکنی نہ فرماتے۔ جس پر

یہ آیہ کریمہ نازل ہوئی۔ اس کے مضمرات یہ تھے کہ حقیقی ضرورت مند ہی سرگوشی کریں مثلاً کوئی مسکند دریافت کرنا یا خواب کی تعبیر لینا یا کوئی ہدایت یا مشورہ حاصل کرنا ہو۔ دوسروں کو بھی شرف تکلم نصیب ہو۔ مالدار خیرا پر مائل ہوں اُن کا بخل جاتا رہے اور ناداروں کا کام نکلے۔ سب سے بڑھکر یہ کہ حضور اکرمؐ کو تکلیف نہ ہونے پائے۔

چنانچہ اس پر مخلص صحابہ کرامؓ تو خوشی خوشی تعمیل حکم کرنے لگے مگر منافقین جو اگر مالدار تھے اور حد درجہ بخیل و حرصیں۔ ان کی آمد رک گئی۔

حکومت الہیہ کی عظمت | سلطنتوں میں بھی عموماً ایسے انتظامات ہیں کہ درخشاہتوں کی کثرت کو روکنے کے بہانے سے رقوم لیا جاتا ہے۔ منجر سے ضامنت طلب کی جاتی ہے۔ گتہ داروں سے دھڑوت لی جاتی ہے اور خدا جانے کس کس ڈھنگ سے توفیر آمدنی کی راہیں نکالی جاتی ہیں۔ مگر کجا حکم الہی اور اور کہاں یہ دنیوی سلطنتیں۔ حکم الہی تو خیر خیرات کی حد تک تھا کوئی مقدار مقرر ہونے تک نہ پائی کہ دس دن کے اندر اندر احکام پر خط تنبیہ کھینچ دیا۔ مگر دنیا کی حکومتیں ہیں کہ مذکورہ ذرائع سے رقوم حاصل کر کے آمدنی کی مستقل صورتیں قائم کی ہوئی ہیں اور پوری رقم جمع خزانہ ہوتی ہے۔ ناداروں کو

حبہ سیاتہ تک ملنے نہیں پاتا بلکہ تحصیل رقم کی منت ہی صورتیں ایجاد ہوتی ہیں۔

آیہ بخوی کی تفسیر | بہر حال اس کے بعد یہ آیہ کریمہ نازل ہوئی: —

عَا شَفَقْتُمْ اَنْ تَقْدَمُوا بَيْنَ يَدَيِ لِحَوْلِكُمْ صَدَقَاتٍ

فَاِذْ لَمْ تَفْعَلُوا وَتَابَ اللّٰهُ عَلَيْكُمْ فَاَقِمْوْا الصَّلٰوةَ وَآتُوا

التَّكْوٰنَةَ وَاطِيعُوا اللّٰهَ وَرَسُوْلَهُ وَاللّٰهُ خَبِيْرٌۢ بِمَا تَعْمَلُوْنَ ؕ

کیا تم ڈر گئے کہ آگے بھیجا کرو تمہاری سرگوشیوں سے پہلے خیراتیں سوجب

تم نے نہ کیا اور اللہ نے تم کو معاف کر دیا تو اب قائم رکھو نماز اور دینے

رہو زکوٰۃ اور حکم پر چلو اللہ کے اور اس کے رسول کے اور اللہ کو خبر ہے

جو کچھ تم کرتے ہو۔

حضرت ابن عباسؓ فرماتے ہیں: — نسختھا الآية التي

بعدها عا شفقتم ان تقدموا بين يدي لِحَوْلِكُمْ صَدَقَاتٍ

(ابوداؤد ابن المنذر) آیہ بخوی کو اس کی بعد والی آیہ کریمہ عا شفقتم

منسوخ کر دیا۔ یہاں صَدَقَاتٍ بہ صیغہ جمع مخاطبین کی کثرت کی بنا پر

ارشاد ہوا ہے ورنہ حکم تو ہر شخص کو ایک ہی خیرات کا ہوا تھا مگر اس پر بھی

۴۲
۲۴
۱۱
۵۵

عام طور پر عمل درآمد ہونے کی نوبت نہ آسکی جیسا کہ فَاذْكُم تَفْعَلُوا سے معلوم ہوا کہ تم اس پر عمل نہ کر کے۔ مطلب یہ کہ یہ ایک موقت حکم تھا جس سے سرگوشی کرنے والوں کی تنبیہ مقصود تھی۔ جب یہ مقصد حاصل ہو چکا اور لوگ بے ضرورت سرگوشی کر کے حضور اکرم صلی اللہ علیہ وآلہ وسلم کی تضييع اوقات اور تکلیف دہی سے باز آ گئے تو حکم ہوا کہ یہ وقتی حکم اٹھا لیا جاتا ہے اب تم ان احکام کی تعمیل میں لگے رہو جو کبھی منسوخ ہوئے ہیں مثلاً نماز کو قائم رکھنا جو عبادات بدنیہ میں افضل ترین عبادت ہے۔ اور زکوٰۃ دیتے رہنا جو عبادات مالیہ میں اعلیٰ ترین عبادت ہے۔ نیز خدا و رسول کے احکام پر چلتے رہنا جو ایک جامع مانع ہدایت ہے۔ اگر تم اس پر عامل رہو گے تو اسی سے تزکیہ نفس ہو جائیگا جیسا کہ صدقہ و خیرات سے ہوتا تھا۔ جاریہ احکام کی تعمیل اور اس پر پابندی تم کس طرح کرتے رہو گے ہم کو اس کی پوری طرح خبر ہے۔

الْمَرْتَرِ إِلَى الَّذِينَ تَوَلَّوْا قَوْمًا غَضِبَ اللَّهُ عَلَيْهِمْ مَا هُمْ مِنْكُمْ وَلَا مِنْهُمْ وَيَخْلِفُونَ عَلَى الْكَذِبِ وَهُمْ يَعْلَهُونَ ۝
کیا آپ نے نہ دیکھا ان کو جو دوست بنے ہیں اس قوم کے جن پر اللہ کا

آیت ۵۵

غضب ہے۔ نہ وہ تم میں ہیں اور نہ اُن میں، اور قسمیں کھاتے ہیں جھوٹ
بات پر جانتے ہوئے۔

غضب اللہ علیہم کی تفسیر | ابن جریرؒ فرماتے ہیں:۔ ہم الیہود

والمنافقون و یحلفون علی الکذب وہم یعلمون حلفہم

انہم لمنکم۔ (ابن المنذر) یہ یہود اور منافقین ہیں جو بھوٹی باتوں پر

قسمیں کھایا کرتے تھے درحالیکہ ان کو علم تھا کہ یہ بات جھوٹ ہے (پھر بھی اس پر

قسمیں کھاتے) ان کی قسمیں یہی ہوتی تھیں کہ وہ تم میں (یعنی مسلمان شخصیتیں)

شامل ہیں۔ ان منافقین کا حال یہ تھا کہ مسلمانوں میں آکر کلمہ پڑھتے غاؤں

میں شریک رہتے جنہوں کو انور کے مواعظ سنتے، جہاد میں تک شریک ہوتے۔

بائیں ہمہ ان کی دوستی ایسی جماعت سے تھی جن پر اللہ کا غضب ہے یعنی

یہودیوں کے ساتھ دل سے ملے ہوئے تھے۔ اللہ سبحانہ کا ارشاد ہو رہا کہ

ماہم منکم ولا منہم۔ نہ تو وہ اے مسلمانو! تم میں شامل ہیں کیونکہ ان کے

دل یہودیوں کی طرف مائل ہیں اور نہ وہ اُن یہودیوں میں شریک ہیں

کیوں کہ ان کی نشت و برخاست مسلمانوں کے ساتھ ہے اور ان کا کلمہ

پڑھتے رہتے ہیں۔ جیسا کہ دوسری جگہ ان کی نسبت آیا ہے۔ لا الہ الا

هُؤُلَاءِ وَلَا إِلَى هَؤُلَاءِ۔ نہ وہ ان میں شامل اور نہ ان میں شریک۔
اپنی اس بین بین حالت کا علم ان کو اچھی طرح ہے پھر بھی قسمیں کھا کھا کر باور
کراتے ہیں کہ وہ تم میں شامل ہیں۔

۱۱ اَعَدَّ اللَّهُ لَهُمْ عَذَابًا شَدِيدًا اِنَّهُمْ سَاءَ مَا كَانُوا
۱۱ يَعْمَلُونَ ۝ اِخْذُوا اَيُّهَا نَهْمُ جَنَّةٍ فَصَدُّوا عَنْ سَبِيلِ اللَّهِ
فَلَهُمْ عَذَابٌ مُّهِينٌ ۝ تیار کر رکھا ہے اللہ نے ان کے لئے سخت
عذاب یقیناً وہ برا کام کر رہے ہیں، بنائے ہوئے ہیں یہ اپنی قسموں کو
دُھال، پھر روکتے ہیں اللہ کی راہ سے اس لئے ان کے واسطے ہے
ذلت کی مار۔

منافقین کی قسمیں | ان کی اس دُورخی کو ہر فریق دیکھتا اور ان سے
پوچھتا ہے کہ اگر تم ہمارے ساتھ شامل ہو تو تمہاری آمد و رفت دوسروں کی طرح
کیوں ہے؟ تو ہر ایک کو قسمیں کھا کھا کر باور کراتے ہیں کہ نہیں ہم آپ ہی کے
ساتھ ہیں۔ ان کی قسمیں کیا ہیں۔ چوری کو چھپانے کی دُھال ہے۔ اگر کوئی
راہ راستہ پر آنا چاہتا ہے اور مسلمان ہونے کا قصد رکھتا ہے تو یہ اس کا
راستہ رد کرتے ہیں اور ایسی الٰہی تقریریں اس کے سامنے کرتے ہیں کہ وہ اپنے

۵ (آیہ ۱۵۱)

ارادے سے باز آجائے۔ ایسے مفسدین کو آخرت میں ذلت کی ماراوردنیا
میں پھٹکار کے سوا اور کیا سزا ہو سکتی ہے؟ بعض مفسرین کرام نے فرمایا کہ
عذابِ شدید سے عذابِ قبر اور عذابِ ٹھہین سے عذابِ آخرت
مراد ہے۔ واللہ اعلم۔

منافقین کی سزا | اللہ سبحانہ تعالیٰ نے ان منافقین کے لئے جو عذاب
شدید تیار کر رکھا ہے اگرچہ وہ کسی کو یہاں نظر نہیں آتا لیکن موجب عذاب خود
ان کا نفاق ہے جس کو ہر کوئی دیکھتا ہے۔ چونکہ دارِ آخرت کی بنیاد اسی دارِ
دنیا پر قائم کی گئی ہے اس لئے ہر شخص سمجھ سکتا ہے کہ یہاں جو کچھ کیا جائے گا
اسی کا نتیجہ دارِ آخرت میں سامنے آئے گا۔ اس اصول کے مد نظر عام طور پر
یہ نتیجہ اخذ کیا جاسکتا ہے کہ جب یہاں اخلاص کے ساتھ نہیں بلکہ نفاق سے
کام لیا گیا تو نفاق کی جزا جو عذاب شدید کی صورت میں جہیالی گئی ہے
وہی درپیش ہوگی۔ یہی ارشاد ہو رہا ہے۔

لَنْ تَغْنَى عَنْهُمْ أَمْوَالُهُمْ وَلَا أَوْلَادُهُمْ مِنَ اللَّهِ

شَيْئًا أُولَٰئِكَ أَصْحَابُ النَّارِ هُمْ فِيهَا خَالِدُونَ ۝

ان کو ان کے مال اور نہ ان کی اولاد اللہ کے ہاں کچھ بھی وہ ہیں دوزخ میں

رہنے والے وہ اسی میں پڑے رہیں گے۔

مال و اولاد قابل اعتماد منافقین کو حضور اکرم صلی اللہ علیہ وآلہ وسلم کی تعلیمات پر یقین نہ تھا۔ یوں کہتے کہ دار آخرت سے متعلق انکی جتنی باتیں ہیں وہ سب کہنے کی ہیں۔ حقیقت کچھ نہیں۔ ولو بالفرض ان کی باتیں درست نکلیں اور ہم ان کے کہنے کے مطابق گرفتار عذاب ہوئے بھی تو وہاں مال دے دلا کر چھوٹ جائیں گے یا ہماری اتنی اولاد ہے اور ہماری ایسی اکثریت ہے۔ کیا یہ اولاد اور اکثریت ہماری مدد کو نہ آئیگی؟ ایک نذا کس کس کا مقابلہ کرے گا؟ کسی نہ کسی طرح ہم کو چھڑا لیا جائے گا۔ اللہ سبحانہ کا ارشاد ہو رہا ہے کہ وہاں نہ ان کے مال کچھ کام آئیں گے اور نہ انکی اولاد یہ اپنی بد اعتقادی اور بد عملی کے باعث دوزخ کے مستحق قرار پا چکے ہیں پس اسی میں پڑے رہیں گے۔ اور طرح طرح کے عذاب چکیں گے۔

يَوْمَ يَشْهَرُهُمُ اللَّهُ جَمِيعًا فَيُخَلِّفُونَ لَهُمُ مَا يَخْلِفُونَ لَكُمُ وَيَكْسِبُونَ أَثْمَهُمْ عَلَى شَيْءٍ أَلَا أَظْهَرُ هَٰذَا لَكُمُ ۚ هَٰذَا هُوَ جَنُّ دَنِّ مَجَّ
 کرے گا اللہ ان سب کو پھر قسمیں لکھائیں گے اس کے آگے جیسے قسمیں کھاتے
 ہیں تمہارے آگے اور خیال رکھتے ہیں کہ وہ کچھ بھلی راہ پر ہیں۔ سن رکھئے

مَجَّ

وہی ہیں محض جھوٹے۔

شان نزول | حضرت ابن عباسؓ فرماتے ہیں:۔ کان رسول اللہ صلی اللہ

علیہ وسلم جالساً فی ظلّ حجرۃ من حجرۃ وعنده نفر من المسلمین

فقال اندہ سیأتیکم انسان فینظر الیکم بعین شیطان فاذا

جاءکم فلا تکلموہ فلم یلبثوا ان طلع علیہم رجل انزرق اعور

فقال حین رأہ علامہ تشمتنی انت واصحابک فقال ذرنی آتک

بہم فانطلق فدعاهم فحلفوا واعتذروا فانزل اللہ یوم

یبعثہم اللہ الایہ۔ (امام احمد، برار طبرانی، ابن المنذر، ابن ابی حاتم،

ابن مردویہ، حاکم بروایت صحیحہ، بیہقی) حضرت رسول اکرم صلی اللہ علیہ وآلہ وسلم

اپنے حجرات مبارکہ میں سے ایک حجرہ کے سایہ میں تشریف فرما تھے اور

مسلمانوں کی ایک جماعت بھی موجود تھی۔ ارشاد فرمایا کہ اب ایک شخص آئیگا

جو تم کو شیطان کی آنکھ سے دیکھتا ہوگا۔ وہ آجائے تو اس سے بات نہ کرنا۔

چنانچہ تھوڑی ہی دیر میں ایک کانٹا نیلی آنکھ والا نمودار ہوا۔ دوسری

روایت میں ہے کہ یہ عبداللہ بن قتل نامی یہودی تھا۔ کوتاہ قامت۔

حصنہ اور نے اس سے فرمایا کہ تو ادبیرے ساتھی کس بنا پر ہم کو برائی سے

یاد کرتے ہیں؟ اس نے (انکار کیا کہ ہم نے کبھی آپ کو برائی سے یاد نہیں کیا اور) کہا کہ مجھے موقع دیجئے۔ میں ان کو بلاتا ہوں۔ چنانچہ وہ جا کر انھیں بلالایا۔ وہ سب کے سب میں کھا کھا کر انکار و اعتذار کرنے لگے۔ اس وقت یہ یہ کریمہ نازل ہوئی کہ (ان کا انکار و اعتذار یہیں پر کیا موقوف ہے) جس من اللہ سبحانہ ان کو دوبارہ اٹھائے گا یہ سب اس کے آگے بھی ایسی ہی قسمیں کھائیں گے جیسی قسمیں یہاں تمھارے سامنے کھا رہے ہیں۔ وہ خیال کرتے ہیں کہ ان کا یہ دتیرہ (دنیا کی طرح آخرت میں بھی) کارآمد ہے سن رکھئے کہ وہ جھوٹے اور محض جھوٹے ہیں۔“

کافراور منافق کا موازنہ | یہیں سے کفار و مشرکین کے کفر کے مقابلہ میں منافقین کا کفر شدید تر ہونا معلوم ہو رہا ہے کہ قیامت میں کفار و مشرکین جب اٹھائے جائیں گے تو وہاں حقیقت حال کا مشاہدہ کر کے وہ اپنے کفر و شرک پر نادم ہوں گے اور بہانہ تراشی سے کام لیں گے جیسا کہ متعدد آیات کریمہ میں ان کے مختلف جوابات اور عذرات بیان ہوئے ہیں کہ کبھی اپنے کفر و شرک سے انکار کریں گے۔ کبھی ایک دوسرے پر الزام دینے کی کوشش کریں گے۔ کبھی درخواست کریں گے کہ ہم کو دوبارہ دنیا میں

بیچ دیجئے۔ اب کی بار ہم نیک کام کر کے آئیں گے۔ لیکن منافقین کی آنکھوں
 اور دل و دماغ پر عالم آخرت بلکہ رب العلمین کے حضور میں بھی گمراہی کا پردہ
 پڑا ہوگا۔ وہاں بھی ان کا پندار یہی ہوگا کہ جس طرح جھوٹی قسمیں کھا کر لوگوں کی
 آنکھوں میں خاک جھونکنے کی کوشش دنیا میں کرتے تھے اور کسی نہ کسی طرح لوگوں کی
 دار و گیر سے چھوٹ جاتے تھے۔ آخرت میں بھی رب العلمین کے آگے جھوٹی قسمیں
 کھائیں گے تاکہ عذاب سے چھوٹ جائیں مگر وہاں ایک نہ چلے گی سزا یاب
 ہو کر رہیں گے۔ سزا بھی کیسی؟ جرم کے مطابق۔ اِنَّ الْمُنَافِقِينَ فِي الدَّرَكِ
 الْاَسْفَلِ مِنَ النَّارِ۔ بے شک منافقین دوزخ کے رب سے نچلے گڑھے
 میں ہوں گے؟ اس سے ظاہر ہے کہ منافقین کی سزا بھی کفار و مشرکین کی
 سزا سے سخت ترین ہوگی۔ اَعَاذَنَا اللّٰهُ مِنْهَا۔ آخر اس کا سبب کیا ہے؟
 ارشاد ہے :-

اَسْتَحْوَذَ عَلَيْهِمُ الشَّيْطٰنُ فَاَنۡسَاهُمْ ذِكۡرَ اللّٰهِ اُولٰٓئِكَ
 حِزۡبُ الشَّيْطٰنِ اَلَا اِنَّ حِزۡبَ الشَّيْطٰنِ هُمُ الْخٰسِرُونَ ۝

اَلَا الْحَوۡذُ اِنْ يَتَّبِعِ السَّالۡتِقُ حَاذِلِي الْبَعِيرِ اِذَا بَارَفَخَذِيۡهٖ فَيَحۡنِفُ
 فِي سَوۡقِهٖ يُقَالُ حَاذِلُ الْاَبِلِ يَحۡوِذُهَا اِی سَاقَهَا سَوۡقًا عَنِفًا وَقَوْلُهٗ اَسْتَحۡوِذُ

چھا گیا ہے اُن پر شیطان، پھر بھلا دی اُن کو اللہ کی یاد وہ لوگ ہیں لشکر
شیطان کا، سن رکھو جو شیطان کا لشکر ہے وہی نامراد ہے۔

حزب الشیطان کا حشر ان | مطلب یہ ہے کہ ان منافقین پر شیطان سوا
ہے، وہ جس طرف چاہتا ہے ان کو لئے پھرتا ہے شیطان کا غلبہ ان پر اس
درجہ ہے کہ وہ اس کے حکم سے سرتابی نہیں کر سکتے۔ اب اللہ کا ذکر کہاں؟
نہ تو اس کو زبان پر لاسکتے ہیں اور نہ دل میں اس کی یاد باقی ہے۔ شیطانی

(بقیہ ماحشر من گزشتہ)

علیہم الشیطان استأثم مستولیا علیہم او من قولہم استخوذ العید علی
الاتان ای استولی علی حاذیہا ای جانی ظہر ہا۔ (مفردات) حاذہ
یخوذہ حوذ الاحاطہ واستخوذ علیہ استخوذ اغلب واستولی (محیط)
ساریان کا اونٹ کے پیچ رہ کر اس کو تیز چلانا ”خوذ“ کہلاتا ہے اس لحاظ سے
استخوذ علیہم الشیطان کے معنی ہوئے کہ شیطان ان پر غالب ہو کر تیزی سے
ہانک رہا ہے یا استخوذ ماخوذ ہے محاورہ عرب استخوذ العید علی الاتان
کہ زاونٹ مادہ پر قابو پالیا ”حاذہ کے معنی ہیں اس کو گھیر لیا اور استخوذ علیہ
کہتے ہیں اس وقت جب کہ کسی چیز پر غالب آیا اور چھا گیا ہو۔“

رعایا اور شیطانی فوج بنے ہوئے اس کی گردش چشم اور اشارہ ابرو و پر رات و دن کام کر رہے ہیں ایک لمحہ کے لئے بھی اس کی تابعداری سے چھوٹ نہیں سکتے۔ جب ان پر شیطان کا تسلط اس طرح ہو چکا اور یہ شیطانی فوج قرار پا چکے تو کیا کوئی خیال کر سکتا ہے کہ اللہ سبحانہ کے مقابلہ میں کبھی کامیاب ہو سکتے ہیں؟ ہرگز نہیں۔ ناکامی اور نامرادی ان پر ڈال دی گئی۔ اب کہیں گئے؟

حزب الشیطان کون ہے | حضرت ابوالدرداء رضی اللہ تعالیٰ عنہ فرماتے ہیں کہ میں نے حضور اکرم صلی اللہ علیہ وآلہ وسلم سے سنا آپ فرماتے تھے:-

ما من ثلاثة فی قرية ولا بد ولا تقام فیہم الصلاة الا قد استعوز علیہم الشیطان فعلیکم بالجماعة فانما یاکل الذئب القاصیة۔ (ابوداؤد، نسائی، حاکم بروایت صحیحہ ابن مردویہ) کسی سببی میں تین آدمی ہوتے ہیں اور لازمی ہوں گے پھر ان میں جماعت نماز قائم نہیں ہوتی تو شیطان کا ان پر تسلط ہو جاتا ہے لہذا جماعت کا اہتمام کرو کیوں کہ بھیر یا اسی بکری کو اٹھا لے جاتا ہے جو گلہ سے بچھڑ گئی ہو۔ مقام غور ہے کہ مخلص مسلمان بے جماعت، تنہا نماز پڑھنے والوں پر شیطان کا قابو اس طرح چل سکتا ہو تو منافقین جن کا قلب و زبان یا د خدا سے یکسر غافل ہو ان پر کیا تسلط ہو گا؟

حزب الشیطان کی پہچان | یزگان دین فرماتے ہیں غلبہ شیطان کا نشان
یہ ہے کہ بندہ اپنے ظاہر حال کی آراستگی میں لگا ہوا ہو۔ اچھا کھانے، اچھا
پینے کی دھن میں ہو۔ اس کا دل اللہ سبحانہ کی نعمتوں اور کرمہ ہائے
قدرت پر غور کرنے کی طرف مائل نہ ہو۔ نہ اس کو ادائے شکر کی توفیق ہو۔
زبان ذکر الہی کی جگہ جھوٹ، غیبت، بہتان تراشی میں لگی ہو۔ کانِ سمیع حق
کے عوض، خرافات و لہویات کے سننے کے عادی ہو گئے ہوں، اسی طرح
آنکھ، ہاتھ، پاؤں اپنا اصل کام چھوڑ کر باطل میں حصہ لے رہے ہوں، اب
اللہ سبحانہ تعالیٰ کی طرف اس کا میلان ہو تو کس طرح؟ اور حق سبحانہ تعالیٰ
اس پر نظر لطف فرمائے تو کیونکر؟

نظر دوست نادر کند سوئے تو چو در رو دشمن بود رُوئے تو
ندانی کہ کمتر نند دوست پائے چو بیند کہ دشمن بود در برائے

إِنَّ الَّذِينَ يُحَادُّونَ اللَّهَ وَرَسُولَهُ أُولَٰئِكَ فِي
الْآذَانِ لَبِئْسَ مَا كَتَبَ اللَّهُ لَهُمْ أَنْ يَكُونُوا سُلَٰمًا إِلَّا اللَّهُ
قَوِيٌّ عَزِيزٌ ۝ جو لوگ خلاف کرتے ہیں اللہ کا اور اس کے رسول کا
وہ لوگ ہیں سب سے بے قدر لوگوں میں، اللہ مکہ چکا کہ میں غالب ہونگا

۵۰ (آیت ۲۰)

اور میرے رسولؐ بے شک اللہ زور آور ہے زبردست“

مخالفین اسلام کی ذلت **”يُخَادُّونَ“** کی تفسیر اوپر کی آیات کریمہ میں

گزر چکی ہے خلاف کرتے ہیں، حد سے گزرتے ہیں، خدا اور رسول کے مقرر کردہ حدود کو چھوڑ کر اپنی طرف سے حدود مقرر کرتے ہیں، یا خدا اور رسول کے مقابلہ میں حدید (لوہے) کا استعمال کرتے یعنی ہتھیار اٹھاتے اور جنگ کرتے ہیں۔ یہ رب معافی مراد لئے جاسکتے ہیں۔ اب ارشاد ہو رہا ہے کہ جو لوگ اس طرح خدا اور رسول کا خلاف کرتے ہیں یا تو اس بنا پر کہ ان کے پاس مال و دولت زیادہ ہے یا یہ کہ ان کی تعداد اور مردم شماری بڑھی ہوئی ہے یا یہ دونوں باتیں جمع ہیں وہ یاد رکھیں کہ وہ عزت نہیں پاسکتے بلکہ خلاف کرنے والے ہی سب سے ذلیل تر ہیں۔ ذلیل ہو کر رہیں گے اللہ سبحانہ کا فیصلہ روز اول ہی ہو چکا ہے کہ انجام کار عزت و غلبہ خدا اور رسول ہی کو حاصل ہو گا اس لئے کہ اللہ سبحانہ قوی و عزیز ہے۔ اس کی قوت کے آگے ساری قوتیں پامال اور ہیچ ہیں، اور اس کی عزت کے سامنے سب ذلیل و خوار ہیں۔

اہل اسلام کی عزت و برتری **”كُتِبَ اللَّهُ لَا غَلِبَ إِلَّا أَنَا“** اور سلی کی تفسیر میں

حضرت قتادہ فرماتے ہیں :- کتب اللہ کتاباً فامضاه۔ (عبد بن حمید)
 ابن المنذر) اللہ سبحانہ تعالیٰ نے فیصلہ صادر فرمایا پھر اسکو نافذ فرمادیا۔
 حکمے کہ آں زبار کہ کبر یا بود کس رادراں مجال تصوف کجا بود
 اب خداوند تعالیٰ شانہ کا فیصلہ تا قیام قیامت نافذ ہے۔ کس کی مجال ہے
 کہ اس کو روک سکے۔

ماضی پر ایک فطر | ام سابقہ کی تاریخ پڑھو اور گزشتہ واقعات پر
 نظر ڈالو تو آسانی معلوم ہوگا کہ ماضی میں کن کن قوموں اور کون کون
 خدا و رسول کا خلاف کیا اور جس جس طریقہ سے خلاف کیا عادی ہوں یا ثمود
 فرعون ہو یا عمرو آخر الامر نتیجہ کیا ہوا؟ لقد کان فی قصصہم عبرة
 لا ولی الا للباب۔ ان کے واقعات اور قصص کیا ہیں؟ ارباب دانش
 و بنیش کے لئے درس عبرت ہیں۔ دور حاضر والوں کو شکر گزار ہونا چاہئے
 کہ ان کو بیشتر زمانہ میں اللہ سبحانہ نے پیدا نہیں کیا۔ ورنہ کیا معلوم کہ یہی
 لوگ بعد والوں کے لئے افسانہ عبرت قرار پاتے۔ بلکہ ہم کو ان سب کے بعد
 صفحہ ہستی پر لاکھڑا کیا تاکہ سابقین کے احوال سے سبق حاصل کر کے اپنی حالت
 درست کریں۔

ایک اعتراض اور اس کا جواب | بعض لوگ یہ کہتے ہیں کہ جب اللہ سبحانہ

قوی و عزیز ہے اور لا غلبۃ لہ انا ورسلی کا فیصلہ نافذ ہو چکا ہے اور ناقیاً نافذ ہے تو خدا و رسول کے ماننے والے انہزام و شکست سے بھی دوچار ہوئے ہیں پھر اس کی کیا وجہ ہے؟ اس کا جواب یہ ہے کہ غلبہ دو طرح ہے۔ ایک حجت و دلیل کے ذریعہ۔ اور دوسرا تیغ و شاں یا توپ و تفنگ کے ذریعہ۔ قسم اول یعنی حجت و دلیل کے ذریعہ غلبہ تو ہمیشہ اللہ والوں کو حاصل ہے کیوں کہ وہ حق کے قائل ہیں۔ باطل کے طرف دار کبھی نہیں رہے جتنے پیغمبر دنیا میں تشریف لائے اور جتنی کتابیں ان پر نازل ہوئیں ان میں سچی باتیں لکھی ہیں اور پیغمبروں نے ان ہی سچی باتوں کی تعلیم دی۔ سچا بول ہی ہمیشہ غالب ہوتا ہے۔ مثل مشہور ہے ”سچ کو آہنچ نہیں اور باطل کو فروغ نہیں“ یہی وجہ ہے کہ دین اسلام جو سچا دین ہے اس کی کتابیں مغربی اقوام پڑھ رہی ہیں اور اپنی مشکلات کا حل ان میں تلاش کر رہی ہیں اور بقدر کوشش ان کو کامیابی ہو رہی ہے۔ خواہ وہ قرآن کریم ہو یا حدیث شریف، فقہ ہو یا اصول فقہ، علم اعتقادات ہو یا اخلاق، تصوف ہو یا عرفان، مگر عناد و حسد جو ان کو مسلمانوں کے ساتھ ہے

اس وجہ سے ایمان نہیں لاتے مگر دل سے قائل ہیں تصدیق کرتے ہیں اور بعض اوقات بے ساختہ اس کا اقرار بھی زبان و قلم سے کرتے رہتے ہیں۔ فرق صرف اس قدر ہے کہ ان کی یہ تصدیق و اقرار جزوی اور محدود طور پر ہے یومنون ببعض الکتاب و یکفرون ببعض کا مصداق ہے جو بات ان کی سمجھ میں آگئی اس کی تصدیق کی اور اقرار کر لیا اور جو سمجھ میں نہ آئی اس کا انکار کیا اور بسا اوقات جان بوجھ کر بھی محض عناد و حسد کی بنا پر انکاری رہے۔ اس وجہ سے کہ ان کو خدا و رسول پر ایمان نہیں۔ نہ وہ قرآن کریم کو اللہ کی کتاب سمجھتے ہیں۔ بائیں ہمہ ان کی تصدیق و اقرار کا دائرہ یوماً فیوماً وسیع سے وسیع تر ہوتا جا رہا ہے اور انشاء اللہ وہ دن دور نہیں ان پر حقیقت حال کھل جائے گی اور وہ اسلام کی آغوش میں پناہ لیں گے۔

وَ اِنَّ مِنْ اَهْلِ الْكِتَابِ الْاَلِیَوْمَ نَدِیْهِ قَبْلَ مَوْتِهِمْ قُرْآنَ کَرِیْمٍ کِی پیشین گوئی ہے جو لاریب پوری ہو کر رہیگی کہ اہل کتاب میں سے کوئی ایسا نہیں رہیگا جو مرنے سے پہلے اس پر ایمان نہ لایا ہو اور جب تک ایسا نہ ہو قیامت قائم نہ ہوگی۔

رہی غلبہ کی دوسری قسم یعنی تیغ و سان یا توپ و تفنگ کا غلبہ

اس کے متعلق یہ عرض ہے کہ انبیاء علیہم الصلوٰۃ والسلام میں بعض وہ حضرات تھے جن کو جہاد فی سبیل اللہ کے احکام نہیں ملے تھے۔ ان کے عہد میں قوموں نے تکذیب کی تو منجانب اللہ ان پر راست عذاب نازل ہوا اور پیغمبروں اور ان کے ماننے والوں کو بچا لیا گیا۔ اس طرح اہل اللہ ہی غالب رہے۔ بعض انبیاء علیہم الصلوٰۃ والسلام وہ ہیں جن کو احکام ملے اور ان حضرات کو اس ذریعہ سے بھی غلبہ و برتری بخشی گئی۔ کتاب المغازی اس کی شاہد عدل ہے۔ رہا مسلمانوں کا وہ دور جس میں احکام الہی کو پس پشت ڈال دیا گیا تو نتیجہ وہ رہا جو ایسی صورت حال کا لازمہ تھا۔ کیوں کہ ارشاد الہی ہے :-
 اَنْ تَنْصُرُوا اللّٰهَ يَنْصُرْكُمْ وَيُثَبِّتْ اَقْدَامَكُمْ۔ اگر تم اللہ سبحانہ کی مدد کرو یعنی اس کے احکام کو بجالاؤ تو اللہ سبحانہ بھی تمہاری مدد فرمائے گا اور تمہارے قدم جمادے گا۔ ظاہر ہے کہ یہ اسی صورت میں ہے کہ اول مسلمانوں کے قدم صراطِ مستقیم پر جمے رہیں۔ بغیر اس کے فتح و نصرت کی امید قبل از وقت ہے۔

یہاں یہ امر بھی قابل غور ہے کہ اللہ سبحانہ نے حیات دنیا کو دارالعمل اور امتحان گاہ بنایا ہے۔ ارشاد باری ہے :- وَنَبْلُوْكُمْ بِالشَّرِّ وَالْحَيْرَةِ

ہم شر اور خیر کے ذریعہ تمہارا امتحان و آزمائش کرتے رہتے ہیں۔ "خیر و شر دونوں بھی ہمارے امتحان کے مضامین ہیں۔ دونوں مضامین میں کامیابی دیکھی جائے گی۔ کبھی شر میں مبتلا کر کے، کبھی خیر کا سلوک کر کے۔ کامیاب وہی ہے جو دونوں پر چوں میں کامیاب اترے۔ اگر کامیابی بغیر ابتلا کے دے دی جایا کرے تو امتحان باقی نہ رہے گا۔ یہی وجہ ہے کہ کبھی خدا اور رسول کے ماننے والوں کو بھی انہزام و شکست کی صورت دکھائی جاتی ہے تاکہ ان میں کسی قسم کا پندار نہ پیدا ہو اور ان کی توجہ خدا اور رسول کی طرف سے ہٹنے نہ پائے۔ آخر الامر ان کی کامیابی مقرر ہے جلد یا بدیر۔ مایوسی کا یہاں گز نہیں۔ مایوسی کفر ہے : ۵

محال است چوں دوست دارد ترا

کہ در دست دشمن گزار و ترا

لَا تَجِدُ قَوْمًا يُؤْمِنُونَ بِاللَّهِ وَالْيَوْمِ الْآخِرِ
يُوَادُّونَ مَنْ حَادَّ اللَّهَ وَرَسُولَهُ وَلَوْ كَانُوا
آبَاءَهُمْ أَوْ أَبْنَاءَهُمْ أَوْ إِخْوَانَهُمْ أَوْ عَشِيرَتَهُمْ
أُولَٰئِكَ كَتَبَ فِي قُلُوبِهِمُ الْإِيمَانَ وَأَتَدَّ لَهُمُ
بِرُوحٍ مِّنْهُ وَيَدْخُلُهُمْ جَنَّاتٌ تَجْرِي مِنْ تَحْتِهَا
الْأَنْهَارُ خَالِدِينَ فِيهَا رَضِيَ اللَّهُ عَنْهُمْ وَرَضُوا عَنْهُ
أُولَٰئِكَ حِزْبُ اللَّهِ أَلَا إِنَّ حِزْبَ اللَّهِ هُمُ الْمُفْلِحُونَ

آپ نہ پائیں گے کسی قوم کو جو یقین رکھتے ہوں اللہ پر اور کچھ
دن پر کہ دوستی کیا کریں ایسوں سے جو مخالف ہوئے اللہ کے اور
اس کے رسول کے خواہ وہ اپنے باپ ہوں یا اپنے بیٹے یا اپنے
بھائی ہوں یا اپنے گھر والے کے ان کے دلوں میں اللہ نے لکھ دیا ہے
ایمان اور ان کی مدد کی ہے اپنے غیب کے فیض سے اور داخل کریگا
ان کو باغوں میں جن کے نیچے بہتی ہیں نہریں ہمیشہ رہیں ان میں
اللہ ان سے راضی اور وہ اس سے راضی وہ لوگ ہیں لشکر اللہ کا
سنئے ہو جو لشکر ہے اللہ کا وہی مراد کو پہنچے

۱۲۴
(آیت ۵۸)
۳۰۹۳

اللہ سبحانہ تعالیٰ نے اس آئیہ کریمہ میں ایمان کامل کا درس دینا منظور فرمایا ہے کہ مومنین کاملین وہی ہیں جن کو اللہ سبحانہ اور پچھلے دن (یعنی روز قیامت) پر ایمان ہو تو اس درجہ ہونا چاہئے کہ ان کو خدا اور رسول کی رضا و خوشنودی جو تر ہو اس کی بڑی نشانی یہ ہے کہ جو خدا اور رسول کے مخالف ہوں خواہ وہ ماں باپ ہوں یا اولاد بھائی بہن ہوں یا گھرانے والے ان سے خدا اور رسول کے خلاف دوستی نہ رہے۔ ان سے دوستی نہ رہتا محض اس بنا پر کہ وہ خدا اور رسول کے مخالف ہیں۔ خدا اور رسول کا دشمن پھر اس سے دوستی یہ مومن کا کام نہیں۔ تصور یہ ہوتا چاہئے کہ جو خدا اور رسول کا دشمن وہ ہمارا بھی دشمن ہے۔ اسی طرح جو خدا اور رسول کا دوست وہ ہمارا بھی دوست ہے۔ جب یہ صفت حاصل ہو تو وہ مومن کامل ہے۔

حب فی اللہ و بغض فی اللہ | حضرت ابن عباسؓ نے فرمایا: احب موجب ولایت ہے فی اللہ و ابغض فی اللہ و عاد فی اللہ

وال فی اللہ فاما تنال ولایة اللہ بذلک ثم قرأ لا تجد قوما الا یہ (ابن ابی شیبہ، حکیم ترمذی، ابن ابی حاتم) دوستی محض اللہ کے باب میں ہو اور بغض بھی محض اللہ کے بارے میں ہو۔ دشمنی بھی اللہ کے معاملہ میں ہو اور محبت بھی اللہ ہی کے امر میں ہو۔ اسی سے اللہ سبحانہ کی ولایت تم کو حاصل ہو سکتی ہے۔

پھر اس کے استہداد میں اس آیت کریمہ لایجاد قوم کی آپ نے تلاوت فرمائی۔
 بہر حال حب فی اللہ اور بغض فی اللہ جو اولیاء اللہ کی خاص صفت ہے
 اس کی طرف اس آیت کریمہ میں ایسا فرمایا گیا ہے۔ اسی طرح حضرت براء بن
 عازبؓ فرماتے ہیں کہ حضور اکرم صلی اللہ علیہ وآلہ وسلم نے فرمایا:۔ اوثق
 عری الايمان المحب فی الله والبغض فی الله۔ (ابوداؤد طیالسی) ابن
 ابی شیبہ) ایمان کی مضبوط تر دو چیزیں حب فی اللہ اور بغض فی اللہ ہے۔
 اولیاء سے حب فی اللہ کا سوال ہوگا | حضرت عبداللہ بن مسعودؓ فرماتے
 ہیں کہ حضور انور صلی اللہ علیہ وآلہ وسلم نے فرمایا:۔ اوحی اللہ الی نبی
 من الانبیاء ان قل لفلان العابد اما نرھدک فی الدنیا فتجلبت
 لرحۃ نفسك واما انقطاعک الی فتعززت بی فماذا عملت فی مالی
 علیک قال یا رب وما لک علی قال هل والیت لی ولیا او عادت
 لی عدوا۔ (ابونعیم) اللہ سبحانہ نے انبیاء سابقین میں سے ایک نبی اللہ
 کے ہاں وحی بھیجی کہ فلاں عابد سے کہئے کہ تم نے دنیا میں جو زہد اختیار کیا
 وہ راحت نفس تھی جس کو تم نے دنیا ہی میں حاصل کیا۔ اور تمہارا میری طرف
 رجوع ہونا ہمارے نام سے عزت حاصل کرنے کے لئے تھا۔ لیکن تم پر ہمارا جو حق تھا

اس کو کیسے ادا کیا؟ عابد نے عرض کیا۔ پروردگار! آپ کا کون سا حق مجھ پر تھا؟
تو ارشاد باری ہوا۔ کیا ہمارے کسی دوست سے تم نے دوستی کی اور ہمارے
کسی دشمن کو اپنا دشمن بھی تصور کیا؟ گویا اولیاء اللہ سے جب فی اللہ اور
بغض فی اللہ کے باب میں بھی سوال ہوگا۔

فاجر کا احسان نہ لو | حضرت معاذ فرماتے ہیں کہ حضرت رسول اکرم صلی اللہ
علیہ وآلہ وسلم یہ دعا فرمایا کرتے:۔ اللّٰهُمَّ لَا تَجْعَلْ لِّفَاجِرٍ عِنْدِي بَدَلًا
وَلَا نِعْمَةً فِیْ وُدِّهِ قَلْبِیْ فَاَنِّیْ وَجَدْتُ فِیْہَا وَحِیَّ اِلَیَّ لَا تَجِدْ رَحْمَتَہَا
یُؤْمِنُونَ بِاللّٰهِ وَرَسُولِہِ یُؤَادُّونَ مَنْ حَادَّ اللّٰہَ وَرَسُولَہُ (دیلی)
الہی! کسی بدکار کا مجھ پر کوئی احسان یا منت نہ رکھیں جس سے میرے دل میں
اس کی محبت پیدا ہو۔ کیونکہ جو وحی مجھ پر بھیجی گئی ہے اس میں یہ ہے کہ جو لوگ
اللہ اور روز آخر پر ایمان رکھتے ہیں وہ خدا اور رسول کا خلاف کرنے والوں کو
کبھی دوست نہیں رکھ سکتے، مطلب یہ کہ احسان سے دوستی پیدا ہوتی ہے
جب کسی کافر، بدکار کا کچھ احسان ہی نہ ہو تو اس کی دوستی پیدا نہ ہوگی۔
اور نشائے الہی پورا ہوگا۔

خیر القرون کے نمونے | خیر القرون کے واقعات پڑھو تو ان کی سبق آموز

زندگی پر روشنی پڑے گی مختصراً چند واقعات پیش کئے جاتے ہیں کہ ان بزرگوں نے خدا و رسول کے مقابلہ میں کس طرح اپنے رشتوں، ناطوں کو قربان کر کے محبت خدا و رسول کا ثبوت پیش کیا۔ اور اللہ سبحانہ نے ان کی کسی قدر انفرادی فراموشی، ولو کانوا آباءہم کی تفسیر علی | عبد اللہ بن شوزب کہتے ہیں: جعل

والدابی عبیدۃ بن الجراح یتصدی لابی عبیدۃ یوم بدر، و جعل ابو عبیدۃ یحید عنہ فلما اکثر قسده ابو عبیدۃ فقتلہ (ابن ابی حاتم، طبرانی، حاکم، ابونعیم، بیہقی، ابن عساکر) غزوہ بدر میں جراح نے اپنے فرزند ابو عبیدہ کا تعاقب شروع کیا۔ ابو عبیدہ ہر وقت کتراتے اور طرح دیتے رہے جب باپ نے شدت سے پیچھا کیا تو حضرت عبیدہ نے (باپ کی بھی پرواہ نہ کر کے) قتل کر ڈالا۔ یہ تھی علی تفسیر ارشاد باری تعالیٰ ولو کانوا آباءہم کی۔

ا و ابناہم کی تفسیر | حضرت ابو بکر صدیق رضی اللہ تعالیٰ عنہ کا واقعہ

مشہور ہے: دعا ابنہ یوم بدر، الی البراءہ وقال لرسول اللہ صلی اللہ علیہ وسلم دعنی اکون فی الرعۃ الاولی قال متعنا یا ابا بکر ما تعلم انک عندی بمنزلۃ سمعی و بصری۔ (روح المعانی)

حضرت صدیقؓ نے غزوہ بدر میں اپنے بیٹے کو دعوت مبارزت دے دی اور رسول اکرم صلی اللہ علیہ وآلہ وسلم سے عرض پر داڑھ ہوئے کہ مجاہدین کی پہلی کھپ میں شرکت کی اجازت مرحمت ہو۔ ارشاد مبارک ہوا کہ ابو بکر! ہم کو اپنی رفاقت سے مستفید ہونے کا موقع دو۔ تمہیں معلوم نہیں کہ تم ہمارے گوش و چشم کی جگہ ہو۔ بعد کو یہ فرزند مشرف باسلام ہوئے اور باتوں باتوں میں ایک دن کہا کہ بابا جان! غزوہ بدر میں ایک دفعہ آپ میری زرد میں آچکے تھے۔ محض باپ ہونے کے خیال سے آپ کو چھوڑ دیا۔ اس پر حضرت صدیقؓ نے فرمایا:۔ جان پدر! اگر کبھی تو میری زرد میں آجاتا تو خدا کی قسم! تجھے زندہ نہ چھوڑتا۔ یہ ہے تفسیر او ابناھم۔

اواخوانھم کی تفسیر علی | حضرت مصعب بن عمیر رضی اللہ تعالیٰ عنہ کا واقعہ

ہے:۔ قتل اخاہ عبید بن عمیر یوم احد۔ مصعبؓ نے اپنے بھائی عبید بن عمیر کو غزوہ احد میں قتل کر ڈالا۔

حضرت عمر رضی اللہ تعالیٰ عنہ کا واقعہ ہے:۔ قتل خالہ العاص بن

ہشام یوم بدر۔ (سیدنا عمرؓ نے) اپنے ماموں عاص بن ہشام کو قتل کر دیا۔

یہ ہے تفسیر او اخوانھم۔

او عشرتھم کی تفسیر علی | حضرت مولائے کائناتؐ فرماتے ہیں:۔

لَمَّا كَانَ يَوْمَ بَدْرٍ تَقَدَّمَ عَتَبَةُ بْنُ رَبِيعَةَ وَمَعَهُ ابْنُهُ وَ
 اخُوهُ فَنَادَى مِنْ يَبَارِزٍ..... فَقَالَ رَسُولُ اللَّهِ صَلَّى اللَّهُ
 عَلَيْهِ وَسَلَّمَ قُمْ يَا حَمْزَةُ قُمْ يَا عَلِيُّ قُمْ يَا عُبَيْدَةُ بْنُ الْحَرِثِ
 فَأَقْبَلَ حَمْزَةُ إِلَى عَتَبَةَ وَأَقْبَلَتْ إِلَى شَيْبَةَ وَاخْتَلَفَتْ بَيْنَ
 عُبَيْدَةَ وَالْوَلِيدِ ضَرْبَانِ فَأَتَخَنَ كُلُّهُمَا صَاحِبَهُ ثُمَّ مَلْنَا
 عَلَى الْوَلِيدِ فَقَتَلْنَاهُ وَاحْتَمَلْنَا عُبَيْدَةَ - (ابوداؤد) غزوہ بدر
 ہوا تو عتبہ بن ربیعہ نے اپنے بیٹے اور بھائی کے ساتھ بڑھ کر لڑا۔ کوئی
 ہے جو ہمارے مقابلہ کو آئے۔ (مسلمانوں میں سے فوراً تین آدمی آگے بڑھے
 اس نے نبی دریافت کیا تو ان مسلمانوں نے اپنا اپنا نسب نامہ سنایا۔
 بولا کہ تم ہماری برابری کے نہیں ہو واپس جاؤ۔ اس پر حضرت رسول اکرم
 صلی اللہ علیہ وآلہ وسلم نے فرمایا۔ حمزہ! اٹھو۔ علی! اٹھو۔ عبیدہ بن حراث
 تم بھی اٹھو۔ اب حمزہ عتبہ کے مقابل ہوئے اور میں نے شیبہ کا مقابلہ
 کیا۔ (م نے اپنے اپنے حریف کا کام تمام کر ڈالا) عبیدہ اور ولید نے
 ایک دوسرے پر وار کیا۔ ہر ایک کا وار بھروسہ تھا۔ پھر ہم ولید پر پل پڑے۔

اس کو بھی قتل کر ڈالا اور عبیدہ کو اٹھالائے۔ یہ ہے تفسیر او عشیرتھم کی اس سلسلہ کے دیگر واقعات اور بھی ہیں جو حزب اللہ نے اپنی زندگی میں عللاً ثابت کر دکھائے۔ یہ صرف ایک نمونہ ہے۔

حزب اللہ کی دُنویٰ منقبت | ارشاد ربانی ہو رہا ہے :۔ اُولَئِكَ

کَتَبَ فِی قُلُوْبِهِمُ الْاِيْمَانَ وَاَتٰهُمْ بِرُوحٍ مِنْهُ یَهْدِیْهِمْ لَعَلَّہُمْ یَعْلَمُوْنَ۔ یعنی نقش فی الحجر کے طور پر ایمان ان کے قلوب میں پیوست ہو چکا ہے جو نہ کبھی مٹ سکتا ہے اور نہ نکل سکتا۔ پھر ان کو اپنے پاس سے تازہ روح حیات کے ذریعہ تقویت دی۔ یہ نور قلب کی طرف اشارہ ہے جو غیب سے اللہ والوں کو عنایت ہوتا ہے۔ جس سے ان کے دلوں میں طمانینت پیدا ہوتی اور معراج کمال پر پہنچانے کا باعث ہوتی ہے۔ حیات ابدیہ کا حصول اسی پر موقوف ہے۔

غور کیجئے کہ روحِ منہ کا امتیاز جو حضرت مسیح علی نبینا وعلیہ الصلاۃ والسلام کو بخشا گیا تھا حضور اکرم صلی اللہ علیہ وآلہ وسلم کے ایک ایک امتی کے لئے ارزانی فرمایا جا رہا ہے جب کہ وہ دشمنانِ خدا و رسول کے مقابلہ میں اس طرح ڈٹ کر کھڑے ہو جائیں :۔

فیض روح القدس ارگوندہ خواہد دیگران ہم مکنندہ آنچہ میسجای کرد

ایک سلسلہ حیات | حضرت سہیل تستری رحمۃ اللہ علیہ فرماتے ہیں :- حیاۃ

الروح بالتایید و حیاۃ النفس بالروح و حیاۃ الروح بالذکر و حیاۃ الذکر بالذاکر و حیاۃ الذاکر بالمدکور۔ روح کی زندگی تائید الہی سے ہے۔ اور نفس انسانی کی زندگی روح سے ہے نیز روح کی زندگی ذکر سے ہے۔ اور ذکر کی زندگی ذاکر سے یعنی ذکر کرنے والے سے۔ اور ذاکر کی زندگی مذکور سے ہے۔ یہ ایک سلسلہ حیات ہے جو ایک دوسرے سے وابستہ ہے اور انتہا سی قیوم پر۔

للہیت کا منظر | بہر حال حب فی اللہ اور بغض فی اللہ مومن کے دل میں

اس درجہ ہو کہ اللہ سبحانہ کی راہ میں نہ ماں باپ حائل ہوں اور نہ زن و فرزند نہ بھائی برادری نہ کنبہ و قبیلہ۔ اور یہ دولت نور قرآن سے حاصل ہوتی ہے۔ اسی سے نور قلب پیدا ہوتا ہے۔ اور اس نور سے مومن جس چیز کو دیکھتا ہے تو ہر سو اس کو اللہ ہی اللہ نظر آتا ہے۔ اساذی المحترم حضرت مولانا حافظ محمد انوار اللہ علیہ الرحمہ فرماتے ہیں :-

خیالت مرام دم دیدہ شد ازو ہرچہ دیدم رخت دیدہ شد

پھرتا یوں نصرت الہی اس کی رفیق ہوتی ہے اور وہ جدھر رخ کرتا ہے فتح و کامیابی
 ساتھ ساتھ رہتی ہے۔ اگر علم و عرفان کا میدان ہو تو، اور اگر جنگ و کارزار کا میدان
 ہو تو۔ شیاطین الجن کا مقابلہ ہو یا شیاطین الانس کا۔ باطل کا کوئی لشکر مقابلہ میں
 ٹھہر نہیں سکتا۔ اللہ سبحانہ ہم کو اور آپ تمام صاحبین کو ایمان کا کل عطا فرمائے آمین
 یہاں تک تو کچھ مختصر بیان اس فیضان الہی کا تھا جو جاں بازان حق
 و صدق کے لئے اس دار دنیا میں شامل حال تھا۔ یہاں سے رحلت کے بعد
 کیا کچھ ادبھگت ان کی ہوگی اس کا بیان آگے آ رہا ہے۔

حزب اللہ کی اخروی منقبت | ارشاد ہے:۔ **وَيُدْخِلُهُمْ**

جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا رَضِيَ اللَّهُ عَنْهُمْ
 وَرَضُوا عَنْهُ۔ اور ان کو داخل کرے گا باغوں میں جن کے نیچے نہریں بہتی ہوں گی
 (کہیں پانی کی کہیں دودھ کی کہیں شراب کی کہیں مہندی کی) جن میں وہ
 ہمیشہ رہیں گے۔ انسان وحشی الطبع واقع ہوا ہے اس کو تازہ ہوا، کھلی فصا،
 سبزہ زار، میاں و انہار، پھل پھول، شراب و کباب، چنگ و رباب، عیش و نشاط
 سے بڑی دلچسپی ہے۔ دنیا میں جب تک رہا مجوس و مسجون کی طرح قید و بند کی
 زندگی گزاری، الدنیا سجن المومن دنیا مومن کا قید خانہ ہے۔ ”مرئی الہی کو

اپنی مرضی پر مقدم رکھا۔ یہ تو دارالعمل تھا۔ جب یہاں سے دارالجزا میں پہنچ گئے
وہاں ہر عمل کی جزا ملے گی۔ جن جن پابندیوں میں انسان گرفتار تھا وہاں آزاد
رہیگی۔ باغات ہوں گے، نہریں ہوں گی۔ پھل پھول ہوں گے، ساری چیزیں
ہمیا ہوں گی۔ یہاں وہ اللہ سے راضی تھے۔ وہاں رضائے الہی ان کا استقبال
کرے گی۔ اس طرح تمام مقاصد ولی برائیں گے۔ انتہایہ کہ دیدار الہی جس کی
خواہش بنی اسرائیل نے کی تھی۔ خود بنی اسرائیل کے نبی مکرم حضرت موسیٰ علی
نبینا وعلیہ الصلاۃ والسلام سے بھی رہا نہ گیا تھا۔ رب ارنی انظر
الیك کا نعرہ بے ساختہ آپ کی زبان مبارک سے نکل گیا تھا مگر جواب
لن تروانی سن کر اور صرف ایک تجلی سے بیہوش ہو کر تبت الان فرمادیا تھا
اس دیدار پُر انوار سے بھی مشرف ہوں گے۔

حزب اللہ کی کامیابی | آپ خیال کرتے ہوں گے کہ آخر یہ کون لوگ
ہیں اور کیوں ان کی ایسی خاطر داری ہے؟ فرماتے ہیں: **أُولَٰئِكَ**
حِزْبُ اللَّهِ ۚ إِنَّ حِزْبَ اللَّهِ هُمُ الْمُفْلِحُونَ۔ یہ اللہ سبحانہ تعالیٰ کا
شکر ہے۔ جو اللہ کے نام پر جیتا اور اللہ کا نام شام و سحر صبح و سالیقاً
اور اللہ ہی کے نام پر مرے گا اور اپنے مال و جان سب کچھ قربان کر دینے

کے لئے ہمیشہ ہمیشہ سر یہ کف تیار رہتا تھا۔ اگر وقت آ گیا تو ہر چیز کو قربان کر دیا اور اپنی جان تک کی بازی لگادی۔ جس کے نتیجے میں اسکو دارین کی فلاح و کامیابی نصیب ہوئی۔ ۷

بنا کردند خوش رسمے بخون و خاک غلطیدن
 خدا رحمت کند این عاشقان پاک طینت را
 وصلى الله تعالى وسلم على خير خلقه سيدنا و مولانا
 محمد و على آله واصحابه اجمعين والحمد لله رب العالمين۔

سورۃ مجادلہ کی تفسیر ختم ہوئی۔ فلتہ الحمد
 ۴/ رزی الحجۃ الحرام ۱۳۷۵ھ۔ جمعہ